

АРАП ГУРБАН

# ГУЛНАР

ПОВЕСТЬ ХЕМ ХЕКАЯЛАР

ТССР АББАТ ИТИВХОНАСЫ  
ГОСБИБЛИОТЕКА ТССР  
ИИБ, № 16868<sup>34</sup> 2

9

ТУРКМЕНИСТАН  
Д О В Л Е Т  
Н Е Ш И Р Я Т Ы  
А ш г а б а т — 1962

Гүлнар ким? Ол, өзүнүн улугыз боланлыгына гарамаздан, Дурдыжыгы нәме үчин йүрегинден говы гөрийәр? Асыл бу ысншыга итеклейән зат нәме? Дурдыжыгын какасы Ныязгулы отуз алта-отуз едә сер уран адам. Онда-да Гүлнары сөй-йәр, Гүлнарам оны. Егса-да, бейле осланмажак мәхирли сөйги нәхили йүзе чыкдык? Шол ики йүрегин иңче дуйгуларыны билниксиз бир-бирине сеплейән шол Дурдыжыгын мәхирлилиги болай-масын? Шейлемикән бери?

Говусы, бизиң дөврүмизиң азат сөйгүсини тес-вирлейән бу лирики повести өзүңиз окуп гөрүң. Шонда хемме зада етик боларсыңыз.

Языжы Арап Гурбаның хекаялары хем гы-зыклы ве енил окаляр. Олары оканында бир хи-ли гулага якимлы айдым-саз диңлән ялы боляр-сың. Ол хекаялардан «Эне мәхрини», «Бахар гү-лүниң ачылышыны», «Гыз йүрегини» ве бейлеки дурмушы затлары бада-бат аңарсың.

## ГҮЛНАР

(Повесть)

Муны мана өңрәк, хайсы йылдыгы ядыма дүшенок велин, бир гезек оба гезмәге баранымда, онат гөрийән ёл-дашым гүррүн берди. «Бе, бейле-бейле затларам болжак экен-ов!» дийип, онуң гүррүниңе гең галдым. Онсоң онун айданларыны язып, эсере өвүрмеги йүрегиме дүвдүм. Яздым. Йөне велин өз агзындан эшидениң билен язып беян эдениң ден болмаз экен. Ол-а өзүче гүррүн берйәр, менем өзүмче.

\* \*

\*

...Эшидер болсан, гардаш, бу затларың хеммеси ая-лым өленден соң башланды. Ятан ери ягты болсун! Гөр-гүли, говы адамды. Сеси-үйни болмазды. Шондан бир адам агырандыр дийселер мен-э ынанман. Ондан галан ялңыз ядыгәрлик, оглум — Дурды жанды. Дурды жан хениз үчүнөм оңды долдуранокды. Ондан өнем чагамыз болупды. Йөне боланы өлди дурды. Пахыр, ахырында-да яш үстүнден өлди. Шондан соң Дурды жаның мени гөрөнде-де, энесини гөрөнде-де чеп элини өне узадып, те-лим гүнләп: «Эже кок!», «Эже кок!» дийип йөрени ядым-дан чыканок. Бу онуң, ялңышмаян болсам, илкинжи ге-зек дил ачышыды. Соңабака сәхел зада ырсаң, агла-маны чыкарды. Бир агланындан соң оны эжем икимиз асыл диндирип билмездик. Ахырсоңы, чыдаман, эжемем агламага башларды. Бу затларың бары гөрнүп дуран

зат ахырын! Аялым пахыр-өлмедик болса, бейле паттар болармыды? Соңабака Дурды жанын месе-мәлим хорла-нып уграныны дуйдум. Вах, алажың нәме? Эжесің га-лан чага яг ийдирип, йүпек гейдирениңде-де ёкмаа экен!

Ол гүнлер мен өзүм хакында, алада эдинмеги асла унудыпдым. Өңүмде иер-ичер ялы бир зат гоюлса ка-йылдым. Эжем пахырма дүрли-дүмен зат биширкек? Етмишден аган гарры эжем Дурды жаны аглатмаса ра-зыдым. Аялым пахырын дирилигинде эжемиң өзүниңем хык-чоки аз дәлди ахырын!

Шол вагтам шу ишимде, колхоз башлыгының мал-дарчылык боюнча орунбасары болуп ишлейардим. Ишим шол вагтам башымдан агдыкды. Иөне велин бир зада гаты ген галардым; өе хер хачан гелейин велин, эдил ис-лөйжек нахарлам өңүмде тайынды. Дүйн чыкарып ги-ден эшиклерим бу гүн ювулгыды. Өйүн ичи ап-арасса, бар зат ербе-ерди. Эжем пахырын бу ыхласында мүн-де бир разы болардым-да, энтек эшиклерими-де чыкар-ман: «Эже, Дурды жаны гетирсене!» дийип тыгырардым. Эжем өз болян тамындан: «Деррев» диерди-де, йүзүниң угруна даш чыкарды. Бир ерден Дурды жаны тапып гетирерди-де: «Ханха, оглум, какка!» дийип, мени гөрке-зерди. Мен оны багрыма басардым. Яңакларындан ог-шардым. Жүбимден нәме-де болса нер ялы сүйжүже зат чыкарып алдардым.

Бир гезек гар сырап, гүйчли гай турды. Гай узага че-кенсон, чөле — гоинуң үстүне гитмели болдук. Шол ге-зек тас өзүмизем хеләк болупдык. Хернә, кән гоюн йитир-мән, саг-аман сыпдык. Едилеңжи гүн дийленде даның өң яны оба доланып гелдик. Өйүмизин гапдалына гелип машындан дүшенимде аягым эдилмежек болды. Өлер ялы ядавдым. Ине, шу ерде аялым пахыр ядыма дүшди. Шунуң ялы боланда ол гижелерини ятман гечирерди. Гапыны каканымдан тарса туруп, чыраны якарды-да: «Бу сенми?» дийип сесленерди. Деррев эшиклерими чы-карарды. Пежи хас гыздырарды. Леген гетирип, элим-ден, аягымдан йылжак сув акыдарды. Ериме гечип ята-нымда-да, эдил чага басыран ялы эдил басырарды. Ха-ны, инди ол затлар? «Вах, Дурды жан агламан уклап ятан болса боляр-ла!» дийип, ичими геплетдим. Барып гапыны какдым. Деррев чыра янды. Гапы ачылды. «Эже!..» Эжемиң дерегине Гүлнар чыкды. Ол йүзүме се-ретмән, ашак бакып дуршуна: «Саг-аман гелдиңизми?»

дийди-де, өйлерине тарап ылгап гитди. Мен муна анка-таңка болдум. Ызындан тыгырмакчы болдум. Эмма она нәме диймекчи боландыгымы өзүмем билемок. Иөне ве-лин, онуң гапыны ачып, дашкы ишике ашак бакып дур-шы хенизем гөзүмиң өңүнде дур. Йүзүне ак гарың ял-кымы дүшйәрди. Ахмал этсен бойнуңа орашып богайжак ялы, ики эгниниң үстүнден ашак товланжырап гайдан сачларынын ужуны бир тысымында тутуп дурды. Шу совукда чыплаң гейинипди. Көйнекчеңди. Утанжынданмы я-да совукданмы йыгылжыраарды. Хә, ядыма дүшди. Ол ылгап гиденінде ызындан: «Чыплаң чыкыпсын, үшәрсиң!» дийип тыгыржак боландырын. Дине шейле диймекчи боландырын.

Мен чөлдөн — гоюн үстүнден гелен гүнүм өлен ялы ятыпдырын. Гүндиз сагат он икилерде ояндым. Эхли зат тайынды. Ййдим-ичдим. Оглум билен гүлшүп ойнаш-дым. Шифоньери ачып гөрсем, чыкарып гиден эшикleri-мин хеммеси ювулгы, үтүкли асылып дурды. Гойна ге-йип гиден эдигимем эййәм сүпүрилгиди. Бу затлара ген галып гүйменйәнчәм, оглум эййәм мениң янымдан чы-кып гиден экени. Эжемиң болян тамына бойнумы узат-дым.

— Эже, ханы Дурды?

— Сениң янында дәлми?

— Ёк. Мениң янымдан-а чыкып гидипдир.

— Ай, онда шол Гүлнарлара тарап гидендир.

— Гүлнарлара?!

— Онуң бар мыдары Гүлнарлар. Өтүки, Дурды жа-ның үстүнде өлүп-өчүп баряр. Оңа менем герек дәл, хит-кимем, Гүлнар болса боляр.

Эжемиң бу гүррүни билен тызыкландым-да, ичерик гирип, эжемиң янында отурдым.

— Дурды сана гулак асяндыр ахырын? Онсоңам ол тыз хачана ченли онуң яныны алып отурсын.

Эжем гапдалындакы ясыгы бейлерәк сүйшүрди. Он-соң сенин бу затлардан хабарың ёк диййән гөрнүшде ашак середип йылгыржак ялы этди.

— Хава, Ныязгулы жан, шол тызың ыхласына бизем хайран. Асла бир Дурды жан дәл, шу өй дийип өлүп-өчүп баряр. Эйсем, сениң бу эшиклерини ким ювяндыр өйдйән? Дүрли-дүмен нахар биширип йөрен кимдир өйдйән? Я-да шу лагар дүшен гарры эжеңдир өйдйәнми? Гөрүп дурсың-а, бир отурсам еримден галмам хал. Бары



шонун иши. Гүлнар. Чаганы говы гөрме-де бардыр-ла. Онункы түйс йүректен голяр. Өз багрындан өнением болса, онун ялы онат гөрүп болмаз. Эдил йүрегине ел-мәйжек боляр. Дурды жанам инди халыс Гүлнара им-ринипдир. Худай хорламажак болса, гаты аңсат бор ог-шың! Элбетде, бизе шейле ыхласлы болмагы худай йү-регине саландыр-да?

Бейле ыхласы Гүлнарын йүрегине худайын салман-дыгыны билйәрдим. Догрудан-да, бу маңа гечди. Мен онсоң отуруп Гүлнар хакында пикир этдим. Онун билен диканлап екеже гезегем гүррүн этдим дийсем яланчы. Мен ол хакда сораймасалар я-да онун адыны тутайма-салар, ериң йүзүнде ол бардырам өйдемөкдүм. Онун бизиң ягдайымызы биләйшини дийсенел! Онун хәзирки берйән көмеги бизиң үчин зерурды. Онун муңа дүшүнәй-шини дийсенел! Гүлнар акыллы гыз экен! Егсам, ол ки-шиниң аладасыны этмездил. Дурды жаның әжесиз галаны-на, гарры әжеме рехим әдендир. Йүреги гаты дөзүмсиз экен. Гүлнарын какасы билен кә ярым, кә ярым дашда-ичде душунанымызда бир салым гүмүр-ямыр әдишәй-мәмиз барды. Юваш адам. Эдилжек бир гойнуң бар-да. Йөне велин нешебендирәк дийәдилер. Догруданам, йү-зи гаты солук гөрүнйәрди. Мен бир гезек яңсылан болуп, бу хакда ондан сорадымам. Шонда ол мүнкүр йылгыр-ды-да: «Ай, бир, агзы бош адамлар айтсалар айдып йөрөндирлер-дә» дийип, жогап берди. Соң ол бу хакда хич зат гүрлемеди. Гүлнар колхозда ишлейәни бәри гү-зеранлары эрбет дәлдил. Гечен йыл зор йыгымчыларын суратының арасында Гүлнарыңам суратыны гөрәйдим өйдйән. Бирден-де гечен гижә Гүлнарын гапымызың ишигинде дураны ядыма дүшди-де әжеме совал бер-дим.

— Гүлнар өтен агшам бизде ятдымы?

— Өтен агшам нирәң гүррүңи, сен гиделиң бәри, шол Дурды жаны багрына басып ятыр. Олам шон гужагында эдил гузы ялы мырлап ятышына сарсаногам. Гүлнар янындан туруп гидәйдиги велин, деррев аңып оянар. Он-соң аглап башлаяр. Диндирип уклатжак дагы болсам, маңа зытам әтдиренөк. Гөргүлини гижә турзуп, өйлерин-ден алып гайдяң.

— Гүлнар бейдип йөрмәге какасындан дагы чекинме-йәрмикә?

Эжем маңа жогап бержек болуп бир элини узада-

нында эрбет үсгүрип башлады. Үсгүлевүк оны әп-әсли вагтлап гойбермеди. Чыдаман маңлайыны ере берди. Деррев келлесиниң ашагына яссык гойдум. Богазыны өллесин дийип сув гетирдим. Гөргүли, өл-сув дерледи. Ак гыңажының ужы билен гөзүниң яшыны, онсон бүтин йүзүни сүпүрди. Үсгүлевүк тутуп дурка дым-гызыл йүзи соң ап-ак болды. Гаррылык онун сүннүнде эт гойман какадыпды. Йүзүниң бош хамлары халпарышып, йы-гыртдан долуды. Оңа йүрегим авады. Вах, гаррылыга дерман бармы нәме? Үсгүлевүктен соң әжемиң сеси бо-гук чыкды.

— Хай, харам үсгүлевүг-ә, геплемәге-гүрлемәге-де май беренөк. Яңкы... — Эжем шей дийди-де, аз салым сө-зүне дынгы берди. — Какасындан чекинйәми, чекинмейә-ми, оны айдып билжек дәл.

Бирденем бир пикир келлесине гелен ялы, гаты-гаты гүрледи.

— Чекинжек гүманы бармы, намарт-хай! Ол бенде бир юваш адам ахырын.

Гүлнар гечди. Эмма хер хачан өе гелип гиденемде Гүлнарын элиниң ызыны гөрйәрдим. Онун бу болшы га-дымы эртекидәки Акпамыгы ятладярди. Гүлнарам эдил Акпамык ялы әхли зады гүл ялы эдип голярды-да, өзи маңа гөрүнмездил. Онун бу гөрүнмезлиги Гүлнары тәсин ягдайда гөз өнүме гетирмегеме себәп болярды. Гөвнүме, ол бейлеки гызлардан таңавутлыды, айратынды. Эрте-килердәки адамзадың гөзүне гөрүнмән йөрән перилери гөрмеги арзув әдишин ялы, онунам йүзүни гөрмеги ар-зув әдйәрдим. Онун бу хызматыны нәме билен гайтарып билеркәм дийип ойланярдым. Оны шейле азара гояны-мыз үчин бир хили чекинйәрдим. Йөне велин инди маңа аркайынлык аралашып башлады. Егсам, өйден чыкып гитдигим, өйүң аладасы етер дурарды. Өйүң әхли иши башына дүшенсоң, гарры әжеме дөзмездим. Дурды жан аглап хорланып йөрөндир өйдердим. Ишден сыпындыгым өе тарап ылгардым. Гүлнар мени бу аладалардан халас этди отурыберди.

Бир гүн мен ишден иррәк чыкдым. Ине, шу иррәк чыкып гайтмамам Гүлнар билен душунмагыма себәп болды. Гүлнар мениң тамымда ортарада, халың үстүнде япырылып, сурат альбомымы гөрүп отырды. Мен иче-рик гиренимде-де, ол суратлара середип отурышына ба-шыны галдырмады. Бирден-де мениң геленими гөрүп,

зөввө еринден турды. Мен гапының өнүндөн совлан болсам, ол йүзүңнү угруна чыкып гитжекди.

— Гургунлыкмы, Гүлнар?

Нәдип чыкып гитмән ягдайыны тапып билмән дуршуна, йүзүме-де серетмән, алжыранңы жогап гайтарды.

— Гургун.

Ол шей дийди-де яшыл көйнегинин бир еңи билен гөзүни тутды. Өзүңнү әхли алжыраңңылыгыны басырмак максады билен бир хили йылгырды.

— Яңы китапларын тозаныны сүпүрүп дуркам дүшайдым. Сурат гөрийән.

— Гаты говы, гаты говы. Отурын-да аркайын гөрүберин. Еке бу дәлди, башга-да болмалыдыр.

Чемоданы ачдым-да, бир папка болуп дуран суратлары алып Гүлнара тарап узатдым. Мен буларын хеммесини гаты чалт хем-де бир гөзүми Гүлнардан айырман ерине етирдим. Чала сәгинсем, ол туруп өтөгитжек ялыды. Гүлнар өңки еринде отурды. Шу менин оны илкинжи сапар ичгин сынлашымды... Онуң шейле ёгын, бердашлы гошарлары бардыр өйдүп келләме гелмейәрди. Ол озал гараягыжа гызмыкан диердим. Гара нирәң түрүңи! Түйс бугдай реңк дийиләниди. Эмма шонункы ялы шар гара сач хич кимде ёкды. Ортарада отурып, ашак эгилип сурат гөрүп отураны үчин, сачларының дең ярысы ере дүшүп, халын үстүнде йылан ялы дүйрленип ятырды. Сачының ере дүшүп дүйрленип ятмагының гөзе илгинчдигини Гүлнарын өзем дуйян ялы, оны зол-зол элинде дүйрлөп дөшүне гысып гизлейәрди. Мен оны чеп тарапындан сынлаардым. Ашак—сурата середйәнлиги үчин, гөзлеринин ичини гөрүп билмейәрдим. Атылжак ок ялы болуп гезелишип дуран кирпичлери чала ачык гөзлерини менден бүс-бүтин гизлейәрди. Эмма онуң гара гашларыны хич зат өртүп билмейәрди. Мен онуң диңе чеп гашының ярпыжа бөлегини гөрүп билйәрдим. Гашының шол гөрүнйән бөлеги, эдил яныжа доган тәзе ай ялы болуп, уллакан, юкажык габагының эп-эсли ёкарсында гыйлып ятырды. Ол өзүне середйәндигими дуйдумы-нәтдими, суратлары чалт-чалт йыгнашдырмага башлады. Мен она сөз гатдым.

— Гүлнар, биз саңа азар боляс өйдйән.

Гүлнар гөзүңнү гытагыны башга ере айлап, маңа гулак асып дуршуна:

— Ол нәмән азарлыгы? — дийди.

— Эжем маңа хеммесини гүррүн берди. Көп саг бол. Өмрүн узак болсун! Бу хызматыңы хич хачан унутмарыс.

Онянча гапы ачылып, ичерик эжем гирди. Онуң голтугында Дурды барды. Эжем Дурдыны маңа узатды.

— Хан-ха! Какга!

Мен оглумы голтугыма алдым. Асып гоян пальтомын жубүсинден ики саны алма чыкардым-да, онун бирини Дурда бердим. Бейлекисини Гүлнара узатдым. Гүлнар кичижик чага ялы йылгырды.

— Ек, ёк. Маңа гөрек дәл!

— Ал, ал! Гаты сүйжи алмадыр.

Шобада Дурды жанам элиндәки алмасыны Гүлнара узатды. Муңа Гүлнар жакылдап гүлди-де, онуң узадан алмасыны алды. Онсоң мен элимдәки алманы Дурда бердим. Дурды жан онам Гүлнара узатды. Мен гүлдим-де:

— Дурды жан сени чакдан говы гөрийән экен — дийдим. Бу сөзүмнү она нәхили тәсир эдендигини билмедим. Гүлнарын йүзи гызарып гитди. Онсоң ол Дурдыны менин элимден алып, гөтерип чыкып гитди.

Шол сапар Гүлнарын дийсең йөнекейдигини, чага ялы ачык гөвүлидигини андым. Гүлнара мен өйүмизде сонам ики гезек дагы душ гелдим. Ол гара зәхметини гайгырман, bize хызмат эдйәрди. Соңабака эжем она эдилжек өз голай бир зады ялы, ызлы-ызына юмуш буюрмага башлады. Гүлнар эжемин ол юмушларыны улы хөвес билен ерине етирйәрди. Мен бу ягдая дашында бир хили болярдым. «Диениң эдилип дурулса-да, бирини халыс эерләп мүнәймели дәл ахырын. «Ите-де бир уят ягшы» дийип, ичимн гөплетдим. Бир гүн мазалы гараккы гатлышанда эжемин бир зада хүнүрдөп, бедрелери шакырдадып йөренини гөрдүм. Ол дашкы иште чыкды-да:

— Гүлнар!.. Гүлнар-а!.. — дийип гыгырды. Ара вагт салман Гүлнар гелди. Эжем она шейле дийди:

— Өйде богаз өлләре сув галмандыр-ла! Хей бир, бу төверекден бир-ики бедре сув тапып болмазмы?

— Деррөв, Нәзик эже! — Гүлнар ики саны бедрәни алып уграмакчы болды. Мен бардым-да, онуң элинден бедресини алдым.

— Кейгим, сен аркайынжа өз ишин билен болубер. Эжем айтса айдып отурандыр. Сувы өзүмиз тапарыс.

Сува өзүм гитдим. Эжем шол агшам өйкөлөп, менин билен гүрлөшмеди. Эртеси өйүң эхли ичинин эжем икиниз этдик. Ики гүн гечди, үч гүн гечди, Гүлнар гара бермеди. Менем, эжемем Гүлнары күйсейердик. Эмма ол хакда хич хайсымыз агзымызы ярмайардык. Шол гүнлер мен, нөмө үчиндир, гаршы даш чыкярдым. Гөзүм Гүлнарлар тарапдады. Гүлнар эдил ере гирен ялыды. Ахыры мен чыдап билмән, эжеме совал бердим.

— Дурды Гүлнары ятланокмы?

Эжем жогап гайтармады. Мен жогаба гарашдым. Эжем яп-яныжа ука гиден Дурда серетди-де, гыңажының ужы билен гөзүнің яшыны сылды. Онсон агың арасында өз дердинден янып гүрлөп башлады:

— Чагамың йүрегинде зөх галды-ла! Озал-а эжесини күйсөп янды бу чага! Хачан гөрсең гөзүни яшдан долдурып, сессиз балкылдады йорди. Хер гөрен аялына эжесидир өйдүп топулды. Эжеси өленден соңкы аглап гечирен гижелери хич ядымдан чыкмаз. Түвелеме, инди гөпө-сөзө дүшүнйө. Шол маңа середип боюнны буруп: «Гулла, Гулла!» дийип, Гүлнары сораяр. Гүлнары үркүз-дирен гүнүңден бәри чагамың гөзүңи яшы кепәнок. Гөзүң сыпындыгы шолара тарап юмлугыберйәр. Чагам ики өйүң арасында гермесатан болуб-а галды. Индем Гүлнар онун йүрегини якды. Хей, отурыбер, Ныязгулы хан, оглуң бу гидишине гитсе, узак адам болмаз. Бу чага гара багт доган чага экен!..

Эжем барха мөвч алып, дүйнәни гапышдырып баряр. Ахырын чыдаман:

— Ери боляр-ла, эже! — дийдим-де, элими силкип гойбердим.

— Болмаяндакы матлабың нәмемиш сең? Не бейле саңа бир гөп аз-да, ики гөп көпмүш. Инди мен өз гүнүмө-де янмайынмы?

Инди эжемин өзүңден бетер тыгырыбермесең, эркиме гоймажагыны билйәрдим.

— Эже! — дийдим. — Дурдыны эжесиз галдыран мен дәл. Ким өз чагасының гөзләр дөкмегини исләр өйд-йәң? Я-да шу адамлары акмак сайярмың? Сен бир за-да дүшүң, илиң машгаласына эхли хызматыңы этдирип йөрүп болмаз! «Ынсабам динә ярпы» дийипдирлер. Я-да инди мен барып: «Гүлнар жан, жигим, сен бизден чык-ма-да. оглума серет!» дийип, дызыма чөкүп ялбарайын-

мы? Оңа бей диймәге хакымыз ёк ахырын! Дүшүнйөр-мин, хакымыз ёк!

Эжем, эдил кичижик чага ялы, мүйнүргәп дымды. Мен онун билен шейле дөзүмли гүрлөшениме гыңандым.

Шондан соң мен ур-тут өйленейин диен нетижә гел-дим. Обада бир дул аял болса гөз өңүмә гетирип чык-дым. Эмма белли биринде сакланып билмедим. «Орта ёлда атың өлмесин, орта яшда аялың» дийлени догры экен. Барды-гелди бирини сулхуң алып өйленәйдинем-дә, Дурды жана, эжеме нәхили гөз билен гаражагыны ким билйәр? Онун үстесине-де, гөвнүң тутанына өйленә-ейин диенинем болуп дураймаз. Мен инди отуз еди яша аяк басдым. Сачымың гарасындан агы көп. Гараз, кын сөвдады...

Ичини якайын диен ялы, Гүлнар асыл гара бермеди. Оглумам ырсараманы чыкарды. Сәхел зада өйкелейәр-ди. Бир агласа диндирип болмайарды. Бу затлара чыда-ман, көплөңч ичгили гелйәрдим. Бир гүн ичгилирәк, аг-шамаралар өе гелдим. Оглум мени гөрди-де аглаберди. «Дурды жан! — дийдим. — Оглум, нәме үчин аглап, өз-өзүңи хорлап йөрсүң! Хей бейле-де агламак болармы? Ынха гөрийәң-ә, менем агламок. Егсам, мениңем агым ту-туп дур. Сенем мерт бол, аглама!» Оглум динширгенен ялы этди-де, ене-де аглаберди. Диндиржек болуп этме-дик задым галмады. Гөтерип даш чыкдым, ич гирдим. Оңа-муңа гездирдим. Эгер-эгер зыгам этдиренек. «Хей бейле-де агы болармы? Мунуң бир беласы бардыр. Ег-сам, бейле болмаз. Нәтсеккәк, налач этсеккәк?» дийип, эжем чыдаман, оны элимден алды. Оглум эжемде-де дин-меди. Гахарыма енсәмиң дамарлары саң-гаты болды. «Халыс бейнимизи ийдин, залым! Инди сен сесини кес-жекми я-да кесжек дәлми?» дийип, оглума топулдым. Эжемиң элинден силкип алдым-ча, ягырнысы кессири урмага башладым. Шол вагт биринин: «Чагада нә кас-сыңыз барды!» дийип, дөшүмдөн итип, оглумы элимден алып гиденени билйән. Ол Гүлнарды. Эдил он минудам гечип-гечмәнкә оглумың Гүлнар билен жыкыр-жыкыр гүлшүп дураңыны гөрдүм. Оны гөрүп дүйнәм гинеди.

Йүзүмизин ачыландыгыны гөрүп, Гүлнар яныма гел-ди. Ол оглумың көйнегини ачып ягырнысыны гөркезди. Бәш бармагымың ызлары гызарышып дурды. Гыңан-жымдан йүрегим жигләп гитди. Гүлнар хайыш әдижи әхен билен маңа шейле дийди:



— Урмага ненең дәйәңиз? Бу бир нерессе чага ахырын! Инди бери муны урман. Уржак вагтыңыз, гелиң-де мени урайың!

Гүлнары арка тутунан ялы болдум-да, бир хили бокурдагым долуп, гүрләп билмедим.

— Сиз соңкы вагтлар гаты кән ичйәңиз-ле. Шол артып галаң нәме гөрөк?

— Гүлнар жан, Гүлнар жан!.. — дийип, улудан демими алдым-да, түйс догружамдан гелдим. — Кейпине ичилип йөрлендир өйтме! Нәтжек, ичмели боляр. Чагалыгымыз-а, нәме, гарыпчылык билен гечди. Ол вагткы дурмушы өзүң билйән, онуң үстесине-де какам өлүп, етим галдык. Яңы бир аягымыз ер тутуп, аркайын яшап башладыкмыкак дийдигем велиң, ичигар галмыш уруш башланды. Уршам гутарды. Дүнәслерем дүзелди. Алагүллүкмикән дийсек, ине, индем аялым өлди... Хей, ёгсам менем Дурды жана элими галдырамын? Онуң екеже сапар гүлүп баканыны дүнйә малына чалышжакмы? Йүреклерин угры гачыпдыр дийсенә! Гаты гагал болупдырын. Сәхел зада гахарланан боляр, соңунданам гынанып, аңырсына чыкып билемак!

Бу айданым Гүлнары улы иңкисе гойды. Гөзүни тегеләп, бир нокада середиң дуршуна келлесини чалажа ыралады.

— Дүшүнйән, дүшүнйән...

Шондан соң мен Гүлнары өз якын хоссарым дәлдир өйтмедим.

\* \* \*

Эшидер болсан, гардаш! Бир сапар гаты ир ояндым. Эртириң аязы ичинден-багрыннан гечип барярды. Шу вагт кимем болса бири дүңкүлдеди одун айырырды. Гөрсем, Гүлнар экен. Ери, нәме диерсин, шу совукда-да көйнекчеңди. Одуны айырмак кын болса гөрөк, диңе палтаның дүңкүлдиси эшидилйәрди. Хаялжак йөрәп, онуң янына бардым. Элинден палтасыны алдым-да, одуны өзүм айырмага башладым. Ёгын, чыгар агач экен. Гара дер этди. Иң соңкужа бөлегин галды. Уллақан гөзден асыл палта өтмейәрди. Палтаны нәче гөнүлөп салсамам болмады. Онсоң агажың гөзи билен халыс өржешдим. Палтаң сапындан ики элим биленем тутдум-да, депәме галдырып, бар гүйжүми эдиң индердим. «Эй, вай, эг-

ним!» дийип, бир янлыгыма түвдүрилип гиденими билйән.

Эссим айылып, зордан өзүме гелдим. Гөрсем, Гүлнар ики голтугымдан тутуп, маңа хемаят берип дурды. Йүзи актанды.

— Сизе нәме болды?

Мен зордан келләми бир тарапа айлап:

— Эгним... — дийдим.

Ол шонда хырчыны дишләп, келлесини яйкады. Ахмыр билен улудан демини алды-да:

— Хә, болды, болды... Бөврүңиздәки яра аграм дүшендир — дийди.

Мен еримден турдум. Ыраң атып, өйүмизе гайтдым. Бу ягдайымдан Гүлнардан башга хич кимин хабары ёкды. Ызым-сүре Гүлнар гелди. Деррең печ якды. Чай отуртды. Онсоң маңа бакып өз-өзүне сөгүңди.

— Одунымам гурасын, өзүмем. Эдилжек эмгегинизе бараян экениңиз. Багышлан, мен гүнәкәр. Хәлирәк сакчылыкдан какам гелжекди-де... Чай-нахар тайярлап гоаяйын дийдим. Билйән, гаты агырандыр. Сиз йөне мертлуге салайарсыңыз.

Кроватың үстүнде аягымы саллап отуран еримден Гүлнара гарап ыгынсыз йылгырдым. Йылгыраныма ол бегенди.

— Ол артып оқы айрып боланокмы?

— Айрып боланок, Гүлнар. Оны өлинчәм бөврүмде гөтерип гезмели болжак өйдйән: айырмак ховплы, йүреге гаты голай диййәрлер. Гүлнар, сен оны нирден билйип йөрсүн. Бу хакда хич киме зат айтмандым ахырын?

— Фронда язан «Гүнделик депдерчәни» окадым. Башга бири болса бир вагт өлүп гидерди. Сиз чакдан чыдамлы, сагат адам экениңиз. Хернә өлмән гелипсиниз. Биз-ә шол затларың бирине-де чыдажак дәл. Яралы ятырканыз, хакыт үстүңизден немелер геленде-де, өлмән сыпыпсыңыз. Дашындан йүрегим хопугяр.

— Уруш-да, чыдамалы боляр — дийдим. Онуң бу затлар билен гызыкларына, фронт гүнделигими үнс билен окаяп чыкандыгына хайранлар галдым. Онсоң мен оңа нәхили болуп яраландыгымы болшы ялы гүррүн бердим. Мен оңа гүррүн берйәркәм, гөзүни гырпман динледди. Осколканы врачларың алып билмәнлигине менден бетер гынанып:

— Ханы, йүрегин өзүнем операция эдйәрмишлер ахырын! — дийди.

— Сагат, яш йүрек болса мүмкин.

Гүлнар голайжагыма гелип, элини яралы аркама дегиржек-дегиржек ялы этди-де, бирден гайра чекилди. Мен еримден турдум-да, ягырнымы ачып, осколканың деген ерини гөркездим. Ол «Хих!» эдип ичини чекди, шол вагтың өзүнде-де ярамың үстүнден юмшак элиң ики гезек сыпандыгыны дуйдум. Мен Гүлнара тарап йүзүмн өвренимде хем онун бир эли ягырнымың үстүндеди. Ол мениң йүзүме серетди билмән, келлесини ашак эгди. Бир серетсем, агзым онуң алын сачына дегжек-дегжек болуп дур экен. Гүлнар эдил дондурылан ялы гымылдап биле-нокды. Бир эли хенизем аркамдады. Бу болуп дуршумы-за бир хили болуп гитдим. Бирден сүннүм говшады-да, бүтинлей ысгынды гачдым. Гүлнар келлесини галдырып йүзүме серетди велин, тас онуң гөзүнден огшапдым. Ол гарайышдан муң-де бир мань окадым. Онуң маңа рехи-ми гелйәрди. Маңа көмөк эдеси гелйәрди. Сен чакдан говы адам диййәрди. Саңа гелен белалар маңа гелсе болмайрмы диййәрди. Сен маңа мәхрибан, эзиз адам диййәрди. Гөзүне айланан яш муны хасам тассыкларды. Бир элимин нәхили онуң эгинден тутандыгыны билмән галдым. Адам баласында-да бейле беден болар экен-ов! Элим тырпып гитди. Онянча йүзүме онуң гызгын деми урды велин, тас хушумдан гидипдим. Дөшүмден итени говы болды. Тас оны багрыма басан экеним! Гүлнар чыкып гидененден соңам сүннүми тутуп билмән, саңцыл-саңцыл этдим дурдум.

Бу беладаң абрай билен сыпандыгыма өз янымдан шейле бир бегендим велин, хий, сен гояй! Ери, оны багрыма басан болайсам нәхили боларды. Эй-хо! Тас онуң гөзүндем огшапдым. Эгер шейдәен болсам, оны өзүмден үркүзердим. Тез марал сенден бир үркүп гачанын-дан соң, хей онсоң оны ызындан ковуп тутуп билжек гуманың бармы?

Гүлнар! Гүлнар! Хич бир бенде сен ышгыңа дүшмесиң! Мениң эйям айнаң өңүнде болуп дуршумы дийсене! Хер хили болуплар чыкдым. Гашыма серетдим, гөзүме серетдим. Чекгелерими, енсәми гөржек болуп масгаралар болдум. Бейлерәкде дуруп болса, тә дабанымдан депәме ченли сын этдим. Мениң болуп дуршумы кесәмден

сынлан адамың хер затлар гөвнүне гелмеги мүмкин. Дәлирәндир, еллиргәндир өйдер...

Әжем, оглум ояңды. Мен вели өнки Ныязгулы дәлдим. Йырш-йырш эдип, асыл бир ерде дуруп билемокдым. Оглумы дагыны гүнүне гоймадым. Мынчгалашдырып, гыжыклап өлдүрүп барырдым. Бир гезек хакыт дүе болуп бозлардым, бир гезек мөжәк болуп увлардым. Бу болшума Дурды жаның гөхи гелйәрди. Жыкыр-жыкыр гүлүп ятырды. Әзүни менден далдалап, ики элжагазыны өне узадырды. Бу онуң яңкы ойнуны өне бир гезек гайтала дийдигиди. Менем алтанман гайталаардым. Бир серетсем, әжем бизиң болшумыза хайран галып, гапының ағзында дурды. Олам йылгырарды. Огрудыр агтыгының бу шады-хоррамлыгына бегенип, ики болуп билмейәрди. Оңа бу дүнийәде башға хич зат герек дәл ажырын!

Мениң шейле шат болуп бәлчирән гезегими әжем рушдан соң гөрмәнди. Яшкам менден бәлчик адам өкди. Әйүмизе гелен адамлары хер хили гүррүн я-да бир хили оюн тапып, гызыл-гыран гүлдүрердим. Әжем маңа иллерден бетер гүлерди. Гүлүп-гүлүп, гөзүни яшдан долдурарды. Онсоң маңа бақан элини узадырды-да: «Бесдир, бесдир, залыват, гүлдүрүп гырмажак болсаң!» диерди. Аяллар гелип, әжемни янында, мен хакда гүррүн әдердилер. «Сениң ол оглуң түйс мәреке адамсы. Әхли адамлары өзүне аңкартдырың отыр» диердилер. Әжем шонда гуванып, бир хили өвүнженлик әхени билен жогап берерди: «Оглумың какасы бенде шейлерәк адамды-да!» Мениң бу гүнки болшумы гөрүп, әжемниң, мегерем, шол затлар ядына дүшендир. Йөне велин бу шатлыгымын дүйл себәбини әжем гөргүли ниреден билсин?

Өйден ише дийип чыканымда-да, хиңленип чыкдым. Өйден чыкан дессиме-де бир жая гөзүм дүшди. Озал бу жай бейлеки тамлар ялы йөнекейже тамды. Ол ерде юваш, хортаң адам билен, гаража гыз яшарды. Инди велин ол там Хиндистаның Тәчмахал көшгүнден йүз эссе овадан гөрүнйәрди. Шол там бүтин дүнийәме нур сачарды. Шол там маңа кувват берип, ишимде голдав берйәрди. Ол тама серетмән гечмеклик мениң үчин жәнаятды. Оны гөрмедик гүнүм шол тамың гудратындан гөзлеримниң өни губарларды. Ол жайың гудратына бир серет ахырын! Ол екеже гезек назар салып, чала мәхрин сачанда, мени жошгуны ичине сыгман, хыжув алып



дуран яш йигиде өвүрди отурыберди! Ол там, ине, шей-  
ле тамды. Чүнки ол тамда «Еди ыклымң перилериниң  
солтаны» — Гүлнар яшайрды!

\* \* \*

Эшидер болсан, гардаш! Колхозың умумы йыгнагы  
болды. Биз, правленийның членлери болдук-да, йыгнак-  
дап сонам эп-эсли сакланайдык. Егсам, мен йыгнакдан  
чыкып, Гүлнар билен биле гайтжакдым. Шол йыгнакда  
оны бригадирлиге сайладылар. Мен оңы түйс йүрегим-  
ден гутламакчыдым. Гүлнар хениз ятмадык болса, өй-  
лерине барып гутлайын диен нетижә гелдим. Мен Гүл-  
нары нәче танаармыкам өйтсемем, хениз танаарман эке-  
ним. Мен оны шу йыгнакда танап галдым. Гүлнар мениң  
чак эдишимден хас догумлы, хас дүшүнжелі экен. Бу  
ынха, шейле болды. Йыгнакда дөрдүнжи бригаданың  
ишини берк танкыт этдилер. Бу бригада инди дөрдүлөн-  
жи йыл пагта планыны ерине етирип билмейәрди. Мыда-  
ма онуң ады «Ызда галак» бригадады. Бу бригада Не-  
пес ага диен даяв адам ёлбашчылык эдйәрди. Непес ага  
инди йигрими йылданам говурак вагтдан бәри шу кол-  
хозда ишлейәрди. Ол түйс дайхан адамды. Гөвресине  
гөрә-де ишден арары-ядары ёкды. Йөне ол гурамачы  
дәлди. Иши гөрелдели гурамагы башармайрды. Непес  
ага бу затларын дүйп себәбини өзүнден дәл-де, адамлар-  
дан гөрйәрди. Ол онсон, яңы йыгнакда чыкыш эденин-  
де-де, әхли гүнәни бригаданың членлериниң үстүнә сы-  
рыкдырды. «Мениң бригадамың членлери бейлеки бри-  
гадааларың членлери ялы дәл. Олар түйс бир иш якмаз»  
дийип айтды. Онуң бу сөзүнә думлы-душдан сеслер яң-  
ланды. «Иш якмаз биз дәлдирис. Иш якмаз сенсин! Бей-  
леки бригаданың адамларының бизден ниреси артык-  
мыш!» Нетижеде йыгнак онуң дерегине башга адамы  
сайламагы карар этди. Ине, шонда колхозың башлыгы  
гарашылмадык теклип билен отуранлара йүзленди. «Ким  
дөрдүнжи бригада кейпихонлык билен бригадир болмак  
ислейән болса элини галдырсын!» Адамлар башлыгын  
бу теклибине бир хили болдулар. Бир-бирлериниң йүзү-  
не сәрединдилер. Башлык совалыны ене-де гайталады.  
Бу гезегем хич кимден сәс чыкмады. Догруданам, «Мен»  
дийип, әл галдыраймак аңсат дәлди. Илки билен-ә бри-  
гаданың өңүнде дурян везипе улуды. Оны ыздалыкдан

окадым. Шонуң билиән задыны менем билиән. Эмма хай-  
ры нәме? Оны адамлар голдаяр. Мени велин ере сокуп  
билселер, шонча-да гөвүнлери хош.

Мен оңа:

— «Горкана гоша гөрнермиш», сен ишден горкян бо-  
лайма? — дийдим. Бу айданымы Гүлнар гыжалатдыр  
өйтдүми-нәмеми, гахарына сандырады. Өр турды.

— Мен бирем ишден горкман. Йигрендигим ишин да-  
шындан сәредип дурмак. Бу тайда геп ишден горкмакда  
я-да горкмазлыкда дәл. Геп, бири-бирини сыламакда,  
голдамакда.

— Сени нәме үчин сыланоклар?

Ол бирбада жогап бермекден сакланды. Йүзүме чи-  
нерилип серетди. Яп-яныжа аглап диңнен гөзлери чыра-  
ның ышыгына ялдырап гөрүнди. Онуң бу херекетлерин-  
ден: «Эгер билесин гелсе, айдайын» диен маныны ока-  
дым.

— Мен гыз, дине шонуң үчин.

— Мүмкин — дийдим-де гүлдүм. Сонкы диен сөзүме  
хасам гахары гелди. — Бригадирлиге өзүң разы болуп  
гечдин ахыры!

— Ялңышыпдырын. Гаты ялңышыпдырын.

— Хава, Гүлнар, ялңышяң — дийдим.

— Диймек, адамлар мени әсгермән, догры эдйәрлер,  
шейле дәлми?

— Ханы, сени әсгермейән адам бармы?

— Мен олара ойнатгы дәл. Өлинчәм үстүмден хич  
киме гүлдүртмерин!

— Әйсем, бир өзүң акыллы-да, бейлекилерин әхлиси  
акылсыз-да?

Кежине гайдып дурмагым, оны газап атына атарды.  
Гитмәге хыялланып дуршуна мениң гөни йүзүме гелди.

— Мен хич кимден акыл сорамок. Бесдир өз акылым.  
Акыллы болсаңыз, акыллылыгыңызда галыбериң!

— Гүлнар! — дийип гыгырдым-да, голундан тутуп  
сакладым. Силтенжирәп гдибермекчи ялы этди-де, ене-  
де динширгәп, маңа гулак асды.

— Өңки бригадирин адамлары яманлап чыкыш эде-  
нинде йыгнакда отуранларың нәхили гыгырышандыкла-  
рыны гөрдүн ахырын. Гүлнар, сен бир зады пугта билип  
гой. Хич ерде, хич вагт көпчүлигин гаршысына гидип  
болмаз. Ким оңа гаршы чыкса, ол худаям болса гүррүн-  
сиз еңлер. Сен хәзирем өзүңи дәл-де, адамлары яман-

лаярсын. Шоларың гөвнүндөн турмасаң, хич ерден арка тапмарсын. Олар сени чакдан говы гөрийәрлер. Сен шона-да дүшүнөнок. Боссан эжәң еринде болсам, менем сана шонун диенини диердим. Белкем, зерур бир иш чыкандыр, я-да яран дәлдир. Онун үстесине-де, өз гызы ялы оңат гөрүп йөрөн адамсы йүзүни алар өйдүп ятсатурса хыялына-да гелен дәлдир. Онсоңам «Елдаш бригадир» дийилсе, нәме үчин гахарың гелмелимиш? Гел, ынха, мысалы өзүңден алалы. Сениң билен өнүп-өсөн ёл-дашларыңдан бирини бригадир эдиң сайласалар, сенем оңа дегип: «Елдаш бригадир» дийип йүзлөсөң, ол нөме үчин сана гахарлансын? Сен оңа гаты гөрмежегини билениңден соң, өз ёлдашың боланы үчин дийең ахыры! Сен ялыңшыяң, Гүлнар. Сен хөкман башарарсын, бригадирлик түйс сениң ериң!

Гүлнар мениң әхли айданларымы гулак асып диде-ди. Соң бирагзам сөз ярман чыкып гитди.

Эртеси ене гелди. Бу гезек кейпиниң чагдыгыны дерев андым. Йүзи гүлүп дурды.

— Армавери, Гүлнар? — дийдим.

— Бар болуң! Өзүңизем армаң! — дийип, Гүлнар йылгырып жогап берди.

— Башлыгың янына баранок герек?

— Бардым. Йөне еринде ёк экен. Болманам говы болупдыр.

— Нөме үчин?

— Мен хәли жорамың янында бригадирликден айрылжак дийип агзымдан яздырайманмы. Олам әхли колхозчыларга айдып чыкайса нәтжек? Иши гутарып гайтжак болуп дурдум велиң, дашымы адам алайды. Тас бригадамың хеммеси диен ялы гелиңдир. Оларың нөме себәбе йыгнанандыкларына гең галың, аңк болуп дурдум. Середип отурсам, олар мениң айрылжак боляндыгымы эшиңдип гелен экенлер. «Аркайың бол, сени инди бригадирликден айырмарыс. Бизе сен болсаң боляр. Айрылар ялы бизден нөме ямайлык гөрдүң!» дийип гыгырышдылар. Оларың мени говы гөрийәндиклерини шонда билип галандырын. Шатлыгымдан яна дириң-дириң бөкүбересим гелди. Оларың хеммесини бир ян ужундан башлап, тутуп огшабересим гелди.

— Көпчүлик сени шейле оңат гөрийән болса, оңа етеси нөме бар? Түйс йүрекден гүрлөшмәни башарсаң, олар саңа догружасыны айдып берер.


өңде барыжылыга етирмелиди. Онун үстесине-де, бу йылкы план гечен йылдакыдан хас артыкды. Барды-гелди иши башарып билмесең, Непес аганың хәзирки ягдайының сениң башыңдан дүшжекдиги гүмансызды. Онсоңам әхли адамлардан сайланып, «Мен» дийип, ортагың галамлы эли ыздакы хатарда отуранларың бирине ұзады. «Хә, сенми?» Әхли отуран эдил команда берлен ялы ызына бакды. Ызкы хатардан бир эл гөрүңди. Бу Гүлнарың элиди. Мен оны гөрүп бир хили болдум. Гүлнар элини галдырар өйдүп оюма-пикирме гелмейәрди. Гүлнар ювашлык билен еринден турды. Өзүне бакып дурган сыларча йүзе середип билмән, оларың усташыры президиумдакылара середйәрди. Нөме дийжегини билмән айданярды. Шол вагт башлыгың Гүлнара йүзлөнип, аркайып гүрлемеги оны догумландырды. «Нөме дурсуң! Бәрик, трибуна чык!» Оңаяңча гапдалында отуранлар ерлеринден туруп, оңа ёл бердилер. Гүлнар илки йүзүни галдырып билмән, хаялжак әдимледі. Президиумың столуна голай геленде болса, чалт-чалт әдимләп трибуна чыкды. Гөзүм Гүлнардады. Ол утанжыңдан толгунярды. Башда хич зат дийип билмән ере бакды. Бирденем келесини галдырды-да, отуранларга серетди.

— Эгер мана ынаңсаңыз, бар гүйжүми гоюп ишләрин!

Эл чарпанымы дуйман галдым. Ызымсүре отуранларам гүррүлдили эл чарпды велиң, йүрегим ерине геләйди.

Шол гүн йыгнакда отуранларың херси бир хили пикир этсе әдендир. Бирини оңа: «Ол әнтең чагажык ахыры!» диендир. бири: «Утанман, ненең мен бригадир болжак диймәге дили бардыка?» диендир. Элбетде, көпүси түйс йүрекден макулландыр. Эмма оңа: «Чагажык», «Утанчсыз» дийәнлерем: «Нәдогры иш этди» диймәге дили баран дәлдир. Гүлнар гаты догры этди!

Гүлнарың чырасы хепизем янып дурды. Хей, менем ол тамы гөрмән, Гүлнары гутламан гечип билерини дийсене! Гүлнарларың тамына голайланымда бир айдымың сеси гулагыма гелди. Радиодыр гүман этдим. Оваздагам дәлди. Аяк чекип диң салдым. Гөвнүме болмаса, бу айдымы озалам бир ерде эшиңдипдим. Өз-ә таныш сес... Сеңе тарап ювашка йөрәп уградым. Өне әтледигимче бу тәсиң аз мени өзүне дартып барярды. Чалт-чалт йөредилер. Оларың эпишгесине тас маңлайымы урупдым. Бу



онун өзүди. Гүлнарды. Йүрегим гүрсүлдөп урмага башлады. Гүлнардың бу айдан айдымы мени толкунларынын бады билең өз гирдабына элтип ташлады. Соңабака меники элим билең-де эпишгәнің демрине япышып, гулагымы совук демир гөзөнекден анрык гечирәйжәк болярдым. Ол гыгырып айданокды. Садалык билең айдярды. Ол дине айдым айтмак үчин айтмаярды-да, өз ички дуйгуларыны хас тәсирли, хас дүшнүкли беян этмек үчин айдярды. Онуң бу айдымы не сахна артистлерине, не-де башга мензейәрди. Йөне велин озал эшитмедиге-де озалдан таныш ялыды. Бир хили йүреге якынды. Дийсен якымлыды. Онуң бу вагт нәме ишләп отурандыгыны билмейәрдим. Эпишгәнің өңүне тутулан юкажык өртиш гөркезенокды. Эмма Гүлнардың бир ерде отурып хилленмейәндигини билйәрдим. Сеси толкунлап эшидилйәрди. Ол эпишгә голай геленде сеси батланярды-да, келләми галдыранымы дуйман галярдым. Эпишгәң янындаң аңрык гиденінде болса сес ювашаярды. Ине шонда өне-де эгилеп, гулагымы эпишгә гойярдым. Бирден-де ол сесини кесди. Бу горкы менде озалам ёк дәлди. Вах, өне-де екеже айдым айтсады! Айтды. Бу гезек ол хас батлап айтды. Богазыны гайнадып айтды. Богазыны гайнатжаң боланокды, өзи гайнаярды. Мен өзүми салланчакада хуңдүләнйәрмикәм өйтдүм. Егсамам, онуң бу айдымы барып-ятан хувдүди. «Укла, аркайынжа ят! Мен саңа айдым айдып берейин» диййәрди. «...Сен энтәк маны билмез чагажык. Сен энтәк кақан башындаң гечен агып гүнлери биленок. Ол ганым билең сөвеш этди. Сөвешти оңа яра дүшди, гырмызы ганы сачылды. Эмма чынар башы сынмады. Душманы еңип гелди. Ганым уруш, айрылык, инди бери болмасын!» Ине, онуң айдымы шейи диййәрди. Гүлнар! Гүлнар! Сениң өзүнем хениз чага ахырын! Мен сөвешә гиденimde сен хениз дүнйә-де инмәндиди. Сен ол элхенчликлери дине эшидип я-да оқап билйәрсин. Гөрмәниңем говы болупдыр, Гүлнар! Элхенчди. Гаты элхенчди. Дүнйә дәрн ысына гарк болупды. Асман-земин тапшыпды. Ягыш ерине ок яярды. Адамлар өлйәрди. Дир галанлар яралылар сөйгет берип, окун атындаң алып чықярды. Көп-көп адамлардың манлай дәрәк билең бина эдилең гөзел-гөзел ымаратлар бир дәрәк билең егсам болярды. Элхенчди. Гаты элхенчди. Хәсен ловлап янып дуран өйлериниң гапдалында сачылап алып өлүп ятан эңәни, горкусындаң йүреги ярылар

лип, оны оятжак болуп чырлаан чаганы гөрүпмидиң? Гөрәң дәлсин. Мен велин гөрүпдим. Ине, мөхүм табшырык билең сүйшүп баряисың. Бир дөвүм чөрегини деңже пайлашып йөрәң алчак достунам бейлеже гапдалыңдан галман гелйәндир. Кәтә сен онуң адыны тутуп сөз гатарсың, кәте-де ол. Бирден-де жогап алып билмерсиң. Гөрсең, эййәм ол гана булашып, өлүп ятандыр. Сен шейле затлары гөрүпмидиң? Гөрәң дәлсин. Мен велин гөрүпдим. Сен, хей биртопар маслыгың арасында ятып гөрүпмидиң? Мен гаты гитдим, Гүлнар жан, багышла! Гөрмәниң говы. Сениң ол затлары гөрмәниңе йүз-де мүн шүкүр эдйән. Йөне өзүң ялы гызлардан ол затлары гөрәңлер болупды. Оларың эллеринде түпсә, эгинлеринде шиһель барды. Өлүм билең йүзбе-йүз дуруп билйән гызларды. Зоя сенден улумыды нәме? Олам хениз сениң ялы дурмуша чыкмадык гызды. Олам сениң бригадирлиге кейпихон гечишиң ялы, партизанлыга кейпихон гидипди. Оңа сен энтәк яш, горкмаздың дийленде: «Горкмарың!» дийип жогап берипди. Душман онуң бойнуна дар агажының сыртмагыны саланда-да горкманды. Өленде-де өңше ынанып өлүпди... Зоя гаты яш өлди. Эмма бар заңа акылы етйәрди. Блокнотына белләң язгыларының биринде: «Өләйсенем сөйгүсиз поса бермегин» дийип языпды. Белкем, ол бирини сөендир, я-да сөөрди. Гүлнар! Сенем шонуң ялы эдермен, ярына вепалы бол! Йөне өмрүң оңа менземесин! Бесдир, Зояң вагтындаң ир өлени! Ол сени, мени өлдүрмежәк болуп өлди ахырын!

...Гүлнар айдымың хөрпүни үйтгәтди. Онуң бу гезекки айдымы дашгыңлы деря ялы мөвч урды. Гүнеш, гүл, сөвәр яр хакындады. Гүләлекли мейданлары, чырлынып ятан мавы деңизлери, Гарагумда дөрән эмили деряны, өвшүн атяң «ак алтын» атызларыны тарыплаярды. Бу айдымың овазында чага гүлкүси, гыз керешмеси барды. Онуң бу айдан айдымы шу гүнүң, эртәң айдымыды. Тәзе хенде, тәзе дөрән айдымды. Бу айдымың бир ужы Земинден башланып, бир ужы Арышда гутарярды.

Ахырын Гүлнар айдым айтмасыны кесди. Гөвнүме болмаса, эпишгәнің тутусы гымылдан ялы болды. Гүлнар гөрәймесин дийип, деррев тамың бейлеки тарапына өврүлдим-де, өйүмизә бардым. Ызым сүре Гүлнарам укуда ятан Дурдыны гөтерип өе гирди. Асыл ол Дурды жаны уклатмак үчин айдым айдып берәң экән! Гүлнар Дурдыны өз еринде, эжемин болян тамында ятырды-да,



ачык гапыдан маңа чала гөзүңн гыйтагыны айлап чы-  
кып гитди.

Арадан эп-эсли гүн гечди. Менем, Гүлнарам колхоз  
иши билең башымыза гайдык. Мен оны нәче гөрөсим гел-  
се-де, гөрүп билмейәрдим. Бир гүн агшам, өйде екеже  
өзүм отыркам, онуң өзи геләйди. Иүрегим сарсып гитди.  
Еримден өр боюма галанымы өзүмем дуймадым.

— Гел, Гүлнар! — дийдим. — Ёкарык геч, отур!

Гүлнар ёкарык гечмеди-де, гапың агзырагында, ар-  
касыны тама берип отурды. Онуң йөнелиге гелмәнлиги  
беллиди. Иүзүңде алада, бир хили ховсала барды. Нә-  
медир бир зат айтжак боляндыгы месе-мәлимди. Оны  
гүрлетмек иследим.

— Бригадирлик билең нәдйән?

Шей дийдим велиң, улудан демини алды-да, ярым-яш  
аглаберди.

— Бригадирлигем гурсун, задам. Артып галан, нире-  
ден бригадир болайыңдырын. Болманлар геченим говы  
әкени.

— Нәме болды? Нәме хабар?

Ол мениң бу сорагымы гейә эшитмейән ялы, аглап,  
гүррүң бермесини довам этдирди.

— Бары өзүмден. Мени өлдүрениң кесевиси гөгәр. Ге-  
чиң өң аягы ялы болуп, илиң өнүңден әл галдыран бол-  
ма нәмәме герең дийсенә! Менденем бир бригадир  
бормы?

— Нәме болды, айт ахыры?

— Айтсам, әртир башлыгың янына баржак-да: «Хан-  
-ха бригадирлигиниз, мен екеже гүнем ишләп билжек  
дәл!» дийжек.

— Себәби?

— Әсгерилмедик еримде ишим ёк. Олар бир адам  
әсгерйән жемендеми? Ики адамың башы чатылса, сениң  
гүррүңнә эдйәрлер. «Елдаш бригадир!» дийшен бол-  
шуп, бир топар-а адымам киная билең тутяр. Боссан  
әжәни дагыны, ёгсам, мен нәхили гөрйән. Шолам дүйн  
маңа: «Сең ялы дереже етенем гөрлүпдир-ле. Сачыңы  
саллап, үстүмизе абанып дурма-да, аңыракда гез»  
диййәр. Нәмемиш. Мен оңа: «Шундан шейләк ише гич  
чыканыңы гөрәймәйин» дийдим. Мениң ишиң аладасыны  
эдиң, гижәң бир вагтына ченли окаяндыгымдан хич ки-  
миң хабары ёк. Үч-дөрт гүнлүкде Украиналы бир брига-  
дириң өз иш тежрибеси хакында язан китапжыгыны

Гүлнар ики элиңи бир-бирине овкалап отурышына  
шатлык билең ялдырашяң уллакан гөзлерини ёкарык,  
тамың бир ерлерине дикип сөзледі.

— Ныязгулы ага! Мениң ишләсим гелйәр. Сиз, түве-  
леме, багтлы адам. Сиз адамлар үчин бахасына етип  
болмажак иш этдиниз. Батанымызы ганым душмандан  
халас этдиниз. Сиз мерт, батыр адам. Өлүмем екен адам.  
Биз сизиң өңүңизде хер гүн сежде этсегем аз. Ынха, ме-  
ни алып гөр. Ери, мен адамлар үчин нәме этдим? Хич  
зат. Мениң хей бир екеже сапар дагы гөркезен әдермен-  
лигим бармы? Ёк ахырың!

— Гүлнар, муның нәдогры — дийдим. — Өз брига-  
данда үстүнлик газансаң, ишде өне сайланып билсен,  
ондан улам әдерменчилик болармы? Мысал үчин, ынха,  
сен шу йыл иши оңат гурагада бол хасыл алсаң, хемме  
ерде-де: «Гүлнардан, онуң бригадасындан гөрелде  
алың!» дийип, адамлары сениң гөрелдәне чагырсалар,  
хий шондан улы абрай болармы? Шейле әдермен адам-  
ларам бизде гаты кәң! Ине, шейле адамлар бизиң дөв-  
румизиң гахрыманлары диййәрлер. Оларын ады алтына  
гапланяр. Тарыха гирйәр.

Ол, мениң айданым билең, әлбетде, разылашды. Йөне  
велиң онуң жошгунлы яш йүреги хас белентликлере та-  
рап галкыжакларды. Ганат баглап учасы гелйәрди.  
Әсасы зат — жошгунлы йүреклер көп болсун, бизде оңа  
мынасып нәче дийсен иш тапылар.

Дүйн Гүлнар ишден нәгиле болуп, гөзүңден боюр-бо-  
юр яш дөкйәрди. Бу гүн бар затдан гөвни хошды. Се-  
редип отурсаң, адамың гөвни сәхелчежик зад-ов! Сәхел  
зада гайга батяр, сәхел зада-да шатланып, ики болуп би-  
ленок. Гүлнар хер вагт шу вагткы ялы шат болуп йөрсе  
болмайрма! Вах, оңа етеси нәме бар! Йөне ол диениң бо-  
луп дурмы нәме?

Бу гүн Гүлнар шат болансон, дүйнкүсинден овадан  
гөрүңйәрди. Онуң шат гүни мениң кейпим гөтерилйәр-  
ди. Гүлнар гүлсе, менем гүлйәрдим. Менем өзүми яш  
йигитмикәм өйдйәрдим. «Өйтмек» гурсун! Шол «өйтмек»  
дәлми мени ики одуң ортасына гүйлүп ташлан. Йүрегиме  
гулак асып гөрсем-ә, догруданам, яшдым. Гаррылык  
диен зат әгер-әгер голайыма-да гелер ялы дәлди. Яшымы  
хасаплап гөрйәнем велиң, хырчымы дишләними дуйман  
галайрдым. Яшлык күже, зат күже! Яшлык менден бирей-  
йәм арасыны ачыпды. Гүлнара гөзүм дүшен чагы шу ики

пикириң арасында чыкара угур тапман, сессиз янардым. Онсоң, гардашлар, Гүлнара мен болуп гаран өзүң бол-  
ма! Маңа агыр дүшйәрди! Ери,  
ынха, сиз-дә. Сиз маңа бу хакда нәме маслахат берип  
билжек? Я-да нәме болса шол болсуна салагада, онуң  
өңүнде дыза чөкүп ялбарайынмы? «Гүлнар жан, мен сени  
сөййән! Гарашык эт!» дийсинми? О-хо-хов! Ил нәме диер.  
Ил-гүнден озал Гүлнар нәме диер? «Мен сени өз атам  
ялы адам хөкмүнде сылаардым. Сен-ә бир дириже сам-  
сык экениң!» диймесми? Я-да мен бу хакда оңа хич зат  
диймән гезибереинми? Эгер бейдәйсемем, өмүрбақы йү-  
регимде дерт галжак!

Бу ики одуң арасында янып-бишип йөрмән, бир я-  
лыгына сыржакдым. Онуң өңүнде ярылжакдым. Менде  
башга угур галманды. Бирден арамьза айралык дүшди-  
де, Гүлнара сыр берип билмедим. Ашгабада дөрт айлык  
курса окамага гитмели болдум. Дөрт ай диениң деррев  
гечәйжек ялыды велиң, асыл гечмейәрди. Гүнлер гечди-  
гиче-де Гүлнарың әхмиеи барха артарды. Барха овадан-  
лашярды. Гөвнүме болмаса, кимдир-де бири мениң окува  
гитжек вагтымы пейләп, индем Гүлнарың башыны айлап  
йөрен ялыды. Йүрегиме эрбет ховсалалар гелип башла-  
ды. Гүлнар той гуруп, дурмуша чыкян болаймасын! Эжем  
билең оглум оңа гынанып аглашян болаймасын. Мен  
шонда Гүлнарың өңүнде ярылмандыгыма шейле бир  
гынандым велиң, хий йөне гоай! Шу аладалар билең узак  
гиче уклап билмән, ил нәме дийсе шоны дийсин дийип.  
Гүлнара хат язмага башладым. Мен бу хатымда оңа әх-  
ли йүрек сырымы беян эдипдим. Эгер ол бу хаты окаса,  
менде чигит ялы гөвни бар болса эрәп акжакды. Бары-  
ны языпдым. Барыны...

Эртеси хаты атайын дийип, жүбиме-де салып гоюп-  
дым. Гөрсем, Гүлнарың өзүнден хат гелен экен! Дуран  
еримде ачып окамага башладым. Хаты өз адындан хе-  
мем оглумың адындан языпдыр. Саг-гургунлык, ишлер  
оңат, хемме зат гүлала-гүллүк, өз гөрүп гидишин ялы.  
Хич зады гайгы этме. Ине, хатың мазмуны шейледі.  
Ери, мениң өз янымдан довул тапып, ховсала дүшүп  
йөршүми дийсене! Онсоң гичеки язан хатыма өзүм утан-  
дым. Жүбимден чыкардым-да, жыйрым-жыйрым эдип,  
зынып ташладым. Шол гүнүң өзүнде хем йөнекейже,  
түйс йүрекден салам хаты язып жогап ибердим.

Догруданам, окувы тамамлап, өйүмизе гайдып геле-

нимде бар зат өңкүси ялыды. Йөне инди гыш дәлди-де  
язды. Түркменистанда язың нәме өмри бар? Әййәм гүл-  
лер ачылып-ачылып, иң соңкы гунчаларыны ачып йөрди.  
Эриклер ак чадыр болупды. Говачалар гүлләп отырды.  
Адамларың бары диен ялы томус эшигиндеди. Гүн бар-  
ха гызярды. Адамлар өйлеринден чыкып, дашарда ятып  
башладылар. Мен инди Гүлнары дине гүндизине дәл,  
узак гижесине-де гөрүп билйәрдим. Гүлнар дашарда,  
далбарың астында ятырды. Оглум инди хич кимден азар-  
сыз, исләң вагты Гүлнарлара барып билйәрди. Өйүмиз  
билең ики аралыгы гатнап-гатнап ёл эдипди. Шол гүнлер  
менем, оглумам багтлыдык. Гүлнар хер вагт диен ялы  
гөзүмизин алындады. Оны нәче ислесек гөрүп билйәр-  
дик, нәче ислесек сөзлешип билйәрдик. Биз, түркменлер,  
йылың көп айыны дашарда ятып гечирйәс ахырын! Язы-  
мыз гысгарагам болса, томсумыз узын ахырын! Томус  
болса яңы башланыпды. Шол жәхтден-де арлы томус  
Гүлнары гөрүп, сөзлешип отурмага долы мүмкинчили-  
гимиз барды. Биз шол вагт арамьза дивар дүшжегини,  
арамьза ал гиржегини нирден билели?

Ол гүнлер әхли адам Гүлнарың ышгына дүшен ялы-  
ды. Колхоза барсамам хәли-шинди: «Гүлнарың брига-  
дасы», «Гүлнарың пагтасы», «Гүлнарың участогы» диен  
сөзлери эшидер дурардым. Телефонда райком билең гүр-  
лешилсе-де, онуң ады тутулярды. Елбашчы эдаралардан  
гелен машинам Гүлнары тапман, онуң бригадасынын  
говачаларына айланман гитмейәрди. Шейдип, шол өңки  
танаян гараягызжа гызымың шөхраты, шаны барха ар-  
тып барярды!

\* \* \*

Эшидер, болсаң, гардаш! Бир гүн ишден гелдим ве-  
лин, эжем маңа: «Ичерде отурыберели» дийди. «Эжемин  
бир гүррүңжиги-ә бар-ов» дийдим-де, ичерик гирдим.  
Гөрсем, этли-ганлы, гейнүвли даяв бир аял отырды. Онуң  
мениң билең гөрүшмек ислейәндигини андым-да, ени-  
мин ужуны тутуп, бир элими бердим. Ол ики элини уза-  
дыл, эда билең гөрүшди.

— Аманлыкмы, жаным, саглыкмы?

— Саглыкдыр — дийдим.

— Саг-гургунжа гезип йөренмисин. Ич-дашыңам  
гургунмыдыр?

— Гургунлык — дийдим.

— Саглык болса бор, жаным — дийди-де, ол аял чеп эли билен держиреп дуран, овадан маңлайыны сылып гойберди.

Онсоң бир салым хеммәмиз дымдык. Ол аялың аягында алажа йүпек жорабы барды. Ол жораплы-да болса, аягыны гөркезмөгө утанып, деңиз ялы толкун атып дуран гөк йүпек көйнегинин астында гизледі. Ол ере бакып, гашларыны сүзүп отырды. Көте-көте долмач йүзүне гелишмейән кичижик гашлары ойнаклап гидйәрди. Эжем сессиз, улы алада билен өнүмизе чай гоюп йөршүне илкинжи болуп сөз ачды.

— Ныязгулы, сен бу гелени танярмың?

Мен танамаянлыгымы боюн алып йылгырдым. Онянча ол аял ара салым бермән гүрледі.

— Ай, булар нә билсин. Ол вагтлар Ныязгулы бизден хас кичиди ахырын.

— Я шейлемиди? — дийип, эжем онункыны догры тапды. Онсоң оны маңа танатмага дурды.

— Булар өз агзыбир токулларымыздан. Булар билен дул-дегшир гоңшы болуп көп отурыландыр.

— Вах, шоны дийсене! — дийип, ол аял гөзүни-гашыны язды. Бир гүррүн айтжак болуп, ыкжамланып отурды. Онун бу айтжак болян гүррүни бизе ёкуш дегер өйдүп чекинйән ялы, зордан агзыны гымылдатды.

— Хурма гөргүлем шейле болайдымы? Ызы ярасын, ятан ери ягты болсун, гөргүлиң. Нәтжек, етсе гидибермели-дә. Гара ер ялы затды, адам дагам дәлди.

— Хурма бизе эдибилени эдендир-ле! Хол-ха, арамыздан согрулдыдажык өтәгитди. Гелинмиди о гелин! Ханы, инди оң ялы адам. Дашымы-ичими, бар задымы бир өзи долап отырды — дийип, эжем зейренип аглам-жырады.

— Ара алжыраңнылык дүшди-де, бизем бир вагтын-да гөрнүп билмедик. Ёлда-ызда душаянда-да эдил йитирип тапан ялыды. Гөргүли, чагасызлыкдан кәйинйәрди. Ыхласына гөрә худай оңа оглам берипдир. Ери, инди шоңа гуванып йөрсе болмаярмы? Бу дөвлети, бу гүл ялы ичирини ташлап гидибермелими дийсене! Ныязгулы жан, бу затлар үчин гам чекип, йүзүни ашак салмагын. Гам чекениң билен, гайгы эдениң билен өлен гайдып гелмез. Гайта, гөврүмниң гин тутуп, дурмушжыгыңы тигир-лежек болгун. Дост бардыр, душман бардыр. Көпи гынанса, бегенжегем тапылар. Түвелеме, энтек сен гарры

дәл, зат дәл, сагат жаның бар. Он ики сынаң еринде. Гөвнүн сөөнине өйленип билжек.

— Раст айдың, Тувак жан, гайгы эдениң билен дүзел-жек зат бармы? Илчиликдир, гүл ялы-гүл ялы машгалалар кәндир-ле — дийип, эжем ол аялың айданларына гошулды. Мен диңе шоңа ол аялың адының Тувакдыгыны билип галдым. Тувак гүррүниң хөрпүни үйтгетди. Өлүм-йитимли гүррүниң барыны дүйрлөп арка атан гөрнүшде мана совал берди.

— Ныязгулы жан, шиндем шол бир кәрмидир?

— Хава. Шол колхоз билен гидилишип отурыландыр.

— Орунбасармысың?

— Хава, малдарчылык угурдан.

— Хей, үсти ачык машынлы дагы даш көче билен гүндогара гечип гидйәнмисиң? Арада сени машының үстүнде гөрөн ялам болайдым велин, мен-ә шоны сен эдендирин.

— Болса боляндир. Ол ёлдан гаты кән гечилйәндир — дийдим. Онянча ичерик Гүлнар гирди-де, йүзүни ашак салып гелшине Дурды жаны гоюп чыкып гитди. Тувак Гүлнары гөренде кеержекләберди. Гөзүни-гашыны ойнаклатды. Эжеме совал берди.

— Шол диййәнин-ә дәлди?

— Нәме ол? — дийип, эжем дүшүнишмеди. Тувага голай эглип, гөзлерини гырпылдатды.

— Бир гүл дийиб-ә адыны тутядың. Элим-аягым дийип тарыпыны етирйәрдиң.

— Вий, хушум гурсун! Мен асыл нәме сораярқаң өйтдүм. Хава, хава. Эдил өзүдир. Гүлнардыр оң ады. Хернә худайым онун өмрүни узак этсин-дә, алын-багты ачык болсун-да! Гүлнар жаның бизе эден ягшылыгыны адам этмез.

Эжем Гүлнар хакында көп гүрлемесе говы гөрийәрдим. Хернә Тувагам зат сорап дурмады. Эжемем Гүлнар хақда гайдып агзыны ярмады.

Тувак бирден оглумы гужагына алды-да, багрына басып огшамага дурды. Сачындан, аркасындан сыпалады. Сейди.

— Гаража гөзүңе дөнейин, мележе сачындан айнайын... Хүнжи ялжак акжа дишлерини бир гөрсениз-лән. Хей, мунун ялы чага болар-да говы гөрмезлерми? Бу бир дүнийәң гелшиңи, бир обанын мыдары ахырын!

Дурды жан велин онун гужагында дурасы гелмән,



мана дызайрды. Тувак оны гөтерип даш чыкды. Икияна гездирди. Дурды жан онун гездиренине, гөтеренине бакман, сыпжак болуп дызайрды. Олар Гүлнарларын тамына-да голай баранларында оглум гапа тарап элини узадып аглаберди. Гүлнар окдурылып чыкды-да, Дурды жаны Тувагың элинден алмак иследи. Тувак шонда Гүлнара нэхили назар билен гараныны билемок, йөне онун:

— Ме, ал, дүйөм, Гүлнар жан, ал, боюна дене-йин! — дийип, гүрлэни эдил айдым ялы болуп эшидилди. Гүлнар оглумы гужагына алып, йүзүни галдырман, өйлерине гирди.

Тувак оглумы гөтерип йөркө, Дурды жанын сыпжак болуп дызамасы барды велин, бир эммасы бар экен!..

Тувак ол гүн бизде ятып, эртеси ирден гайтды. Соң бизе йыгы-йыгдан гелмөге башлады. Ол эли бош гелмей-йәрди. Бир гезек оглума сары кишмишжик гетирип бер-йәрди, бир гезек кишдежик гетирип бер-йәрди. Йөне велин асыл оглумын онун билен мәши бишишмейәрди. Ол ёгса Дурды жанын үстүндө өлүп-өчүп барыарды. Хер зат эдип оны өзүне өвренишдиржек болярды. Оглумын бу кесирлигине соңабака менинем гахарым гелип уграды. Тувак бизиң билен башда гелен гүнүндөкисинденем гыдырлыды. Адымы екеже гезегем «жансыз» тутан гезеге ёкды. Ол өзүни дийсен асыллы алып барыарды. Мыда-ма-да гейнүвлиди, ювнуу ардылгыды. Бир сапар мен онун оглум билен ала-яз болуп оюн эдишйэндиклерини гөрдүм. Оглум жыкыр-жыкыр гүлйәрди. Мен буларын бир-бири билен ахырын достлашандыкларына бегендим. Олара менем гошулдым өтөгитдим. Бирден ойнумызын соны чына язды дурубәрди. Тувак гөс-гөни йүзүмө бакды-да:

— Ныязгулы, инди саңа-да чак болды. Өйленжек болсаң өйлен! — дийди. Онун йүзүмө чинерилип середен болара чемелим-дә, ол: — Хава, хава, мениң чыным — дийди.

— Мениң-э шинди онун ялы хыялым ёк.

Мен муны бирнеме чекинибрәк айтдым. Тувак сүйшүп, эдил алкымыма дыкылайды.

— Сен мана йөне хә дий-де, гулак ас. Бир аял бар велин, шоны сыпдырма. Машгала дагам дәл. Онун аслы бир абрайлы ерден. Йөне, гөргүли, гара багт экен. Шу гыш адамсы тарпа-тайын өлөйди. Сен йөне шоны екеже

гезек гөрсенем алып бер дийип ызыма дүшүп йөрмесен, гүф йүзүмө дийәй. Она гөз гыздырсянлар гаты кән. Сен йөне чала гөвнүң бардыгыны дуйдурсаң боляр. Галаныны өзүм оңарарын. Ол бир түкениксиз байлык, гат-гат халысы, сыгры бар, ховлусы бар. Бир анрыбаш эшигинин өзи үч чемедаңа сыганок.

Ол шол өвүп гидип отырды. Мен онун соңкы айдан-ларыны эшитмедим. Деррев Гүлнар ядыма дүшди. Ери, муңа серет! Бу маңа зат хакында гүррүн берйәр. Зады башыма япайынмы? Зат гурсун! Зат дәлми энчеме хак сөйгүлериң, энчеме гөзел арзувларың, энчеме пәк йүрек-лериң дүйбүне палта уруп, вагтындаң ир солдурян. Сөйги билен задың «алласы» бир денми дийсене! Сөйги билен зат бир-бирлериңе ганым душман ахырын! Тас Тувага: «Тур, оварра бол! Гөзүм гөрмесин!» дийип гыгырыпдым.

Вах, шонда шей дийип гыгырсам болмаярмы? Гыгырмак хич-ле, ызына ит салып коvmалы экеним. Гыгырардымам, ковардымам велин билмәндирин. Гөзүм баглы, дилим тутук экени! Ол аял дәл-де, аждарха экени! Онун дерди мени өйлендирмек дәл экени. Ол асыл дашыма тор гуруп йөрсө нәтжек. Гиже-гүндиз гөз дикип, гултунып йөрен несибәми агзымдан какжак болуп дуран пенжеси ганлы гыргы болса нәтжек? Сүйжи-сүйжи сөзләнем болады. Ол агзындаң сүйжи сөз дәл, зәхер сачян экен. Гелерди, гидерди. Хей, ондан эрбетлиге гарашжакмы? Осланам дәлсиниз. Менем осламадым. Кейпим көк, жаным саг ишледим йөрдүм. Онуңам шол гидиши-гидиш болды.

\* \*  
\*

Эшидер болсаң, гардаш! Йыл гураграк геленсон, гоюлар ач галмаз ялы өри гөзлемөге гитдим. Даг этеклерини сырдым. Сарагтың себтинде, Гәверсин дүзүнде, Әневин еңсесинде болдум. Онсон чөле — чопанларын үстүне гитдим. Эйле болды-бейле болды, бәш-алты гүн эгленип гелдим. Өе етип барыаркам, Гүлнарлар тарапдан бир аял чыкып, йүзүни гараңка тутдуруп хайдап барыарды. Машының үстүндө онлы аңшырып билмедим-ә велин, шол бизе гелип-гидйән аялдыр өйтдүм. Ол аялың йүрегиниң гижеденем гарадыгыны билен болсам, деррев машыны ызына долап, сөбүгине мүнмезмидим.

Ине, саңа гөрөк болса! Гүлнар бизе гелмесини тапба кесди отурыберди. Эйгилик бол-а, бу нәмәниң аламаты-ка? Соңабака түп ыссыда-да дашарда ятман, өе гирип ятды. Середип отурсам, бу затларын хеммеси башымдан инжек апы-тупаның илкинжи бушлукчысы экен.

Гүлнар хер агшам бизе гелерди. Дашарда, чарпаян үстүнде отурып, эжем билен гүррүң эдишерди. Гөк чай сүзерди, Дурды жан билен оюн эдишип, жакгылдап гүл-лерди. Менем хезил эдинердим. Онуң дашындан гуванар-дым. Ол тә барып далбарын астындакы ерине гечип ят-янча гөзүмден сындырмаздым. Ине, инди онданам мах-рум болдум. Бир гүн эжемден:

— Гүлнар нәме гөрнөнок? — дийип сорадым.

— Мен-ә билмедим, өз-ә геленок — дийип, эжемем тутак жогап гайтарды.

— Бир затдан өйкөлән дагы болаймасын. Өзүңден сорап гөрдүңми?

— Сорадым. Ай, хич, бу гүнлер ишим башымдан аг-дык диййәр. Менем нәме диейин: «Бә, шейлеми?» дий-дим. Элбетде, иши көпдир-дә. Егсам, Гүлнармы гел-межек?

Мен онсон, дуруп билмедим-де, оглумы голтугыма алып, Гүлнарларын эпишгесиниң өңүнде эйләк-бейләк гезмелемәге дурдум. «Ханха, Гүлнарлар» дийип, оглум билен гүрлөшип, Гүлнара эшитдиржек болдум. Ардын-жырадым. Тей ахыр болмандан соң, эпишгелеринден ышыклап гөрдүм. Сес-де ёк, үйн-де. Гараңкы тамда за-дам сайгарып боланок. Палтам даша дегип, өе доланып гелдим. Бу болуп йөршүмә эжемем гаты биынжалык болярды.

Шондан үч-дөрт гүн геченден соң, гижәниң бир маха-лы өйде чыра якып китап окуп отырмак, Гүлнарын өзгеләйди. Бегенжимден тас гыгырылдым. Йүрегим гобсу-нып, агзыма гелди. Ол шейле бир безенипдир велиң, ша гызларына гайра дур диййәрди. Сачлары алтын сувуна ювлан ялы ловурдаярды. Йүзүнде велиң эйгилик ала-маты ёкды. Газаплыды. Гашлары чытыкды. Реңки дув-акды. Кән аглан болара чемели, габаклары юмрук ялы болуп чишипдир, йүзлери елжирәпдир. Додаклары гара өртди. Өзем санңыл-санңыл эдйәрди. Ол маңа эдил эзра-йыл ялы серетди. Бирден элини ёкарык гөтерди велиң, ак сапшы пычак ловурдап гитди. Мен оны ал-арвах какан-дыр, дәлирәндир өйтдүм. Хәзирин өзүнде пычагыны бир

еримден санңар дийип, гарашып отырдым. Ол пыча-гыны столуң үстүне оклап гойберди-де, ювашжа йөрәп яныма гелди. Гөзлеринден болса бады-баран яш акяр-ды. Өңүмде дызына чөкди. Ики элини якасына етирип, көйнегиниң багжыгыны үзди. Ап-ак дөшүни ачды-да, ювашжа гүрлөп: «Хан-ха, пычак, ур!» дийди. Мен онун ики чигинден тутдум-да, еринден турузжак болдум. Элиме шейле бир газап билен урды велиң, агырысы барып йүрегиме етди. Ол ене өңки отурышыны этди-де: «Ур ахырын!» дийди. Мен бар сесими эдип: «Гүлнар!» дийип гыгырдым. Гүлнар гайта менден бетер гыгырды. «Өл-дүр, өлдүрмесөң бигайратсын!» Бир сөй билен дәлихана-дан бошан зыр дәлем бейле болмаз! Гүлнарын бу пери-шан халына дөз гетирип билмән, меним гөзүмден гыз-гын яшлар пайрап башлады. Ол дәли-де болса гөзяшы-мы сайгаран болара чемели.

— Эзизим — дийди. Дөшүни шол ики эли билен ачып дуршуна бойнуны буруп ялбармага башлады. — Дүйә-де еке сен бардын, еке сен! Мен сесиңе зардым. Чынар боюна, акыл-хушуна гурбандым. Мен сениң сөзүңе ашыкдым. Сениң мертлигиң, гүйч-кувватың, чекен хор-лукларың өңүнде баш эгйәрдим. Жанымдан эзиз гөр-йәрдим. Ери, мен саңа нәме яманлык этдим? Сең хызма-тында жанымы пидаладым. Өзүми дине сенинкимикәм диййәдим. Дүйәде бир сен гөзүмә гөрүйәрдин. Шу гөрүп дуран сачларыңы сен угрунда сүбсе эдинип улан-жакдым. Сен мени алмасаңам, дидарың гөрсөм разы-дым. Хич ерик бутнаман, хызматында гарражакдым. Ичими якдын. Багрымдан тыг санңдын. Ыхласым тут-сун, башга нәме диейин?! Ненен дилиң барды, ненен утанмадың? Сен бир эжизе ганым, даш багыр залым экениң! Мен хер етениң бойнуна товсуп йөрән дәлдин. Менимем намысым бар, арым бар. Инди сен, гайратлы йигит болсаң, мени өлдүрерсиң. Мен гарашян!..

Гүлнар якасыны хас гиң ачып гарашды. Мен чөкүмә дүшдүм-де, ики элим билен онуң алын сачларыны сыпа-ламага дурдум.

— Чекил, бигайрат! — дийди-де, Гүлнар тарса ерин-ден туруп, күпүрсәп чыкып гитди. Бир серетсем, мен хе-низем агзымы ачып, ики элими өңе узадып, дызыма чө-күп отырдым. Йүрегим ярылан ялы болуп, ызындан ыл-гадым. Гүлнар эййәм өйлерине гирип, гапыларыны япан экен. Гапыны какманымам говы болупдыр. Дел

адамларын хумурдилерини, үсгүлөвүк сесини эшитдим. Гөрүмөн, эпишгәниң голайына бардым. Эпишгәниң бир тайы ачыкды. Эпишгәниң ачык тайы өвүсйән гызгын шемала чалажа ыранып, жыгылдап сес эдйәрди. Эпишгәден келләми гөркөзәйдигим гөржекдилер. Онсоң бутнаман, ичерик дин салып сөмөлип дурдум. Аз салымдан хумурди ятышды. Кимдир-де бири хор чекмәгә башлады. Хорун арасы билен бири пыңкырып гүлән ялы болды. Гүлнарның сесиди. Гүлмә нирәң гүррүни. Хоркулдап аглаярды. Йүрегим гыйым-гыйым болды. Эмма алажын нәме? Шол аглап ятырды. Ёк, ол агланокды, мен аглаярдым. Бүтин даш-төверегим, бу гижәниң бирвагты асманда патрашып дуран миллион-миллион йылдызлар аглаярды. Бу эпишгәниң өңүндә озалам бир гижә дурпудым. Шол гезегем йылдызлар ал-асманда патрашып дурды. Йөне ол вагтлар гышды. Ердә гар барды. Совук шемал йүзүни ялап гечйәрди. Ол вагт Гүлнар агланокды-да, айдым айдярды. Шол гезегем онуң өзүни гөрмән, диге сесини эшидипдим. Ине, бу гезегем онуң өзүни гөрүп билмедим. Мен бу ердә эп-эсли дурдум. Эмма Гүлнарның халки болуп гидишинден соң, хенизем өзүмә гелип билмейәрдим. Бирден, эртир ене-де гүнүң ловурдап догжакдыгы ядыма дүшди-де, азажык гөвнүн арам тапды. Гүлнар эртир хөкман ише чыкар. Менем шонда душушарын. Шонда ичимизи дөкүшерис, бар заада дүшүнишерис диен нетижә гелдим...

\* \* \*

Эшидер болсаң, гардаш! Өе гелип, сабырсызлык билән даның атарына гарашдым. Эмма харам укы адамыны мыдама гапыллыкда басяр. Эдилжек даның оң янында столумың башында уклап галыпдырын.

Чиркин сесе тисгинип ояндым. Оглум экен! Эжем оны гөтерип, өз тамына салды. Оглум улы или билән аглай, эжемиң гужагында элден-аякдан чыкып барярды. Ылгап янына бардым.

— Оңа нәме болды?

— Гүлнар гитди дийип аглаяр. Зордан элинден алдым.

— Гүлнар? Ол нирә гитди?

— Хан-ха, гөрүп дурсуң-а! Оны бу гүн чыкарылар. Дуршума от алаяндырын өйтдүм. Жан ховлума ыл-

гап даш чыкдым. Эдил мениң чыкарыма гарашып дуран ялы, ики саны меде машыи Гүлнарларын ишигинден чалажа йөрәп уграды. Мен ол ере етйәнчәм, олар эййәм улы көче билән ел ялы юмлугып барярдылар. Ызларындан сәредип галдым. Гөргүли Гүлнар! Тозанам чыкмады. Олар гөздән йитенсоңам ызларындан сәредип дурдум. Ай, онсоңам сәреденимде нәме, сәретмәнимде. Дуранымда нәме, дурманымда. Йүрегим соғрулып гиденден соңам, онуң пархы бормы? Хәли, өйдән чыкып машынының ичи билән гидипди ахырын! Ине, бу тама Гүлнарларын өйи диерлер. Ичинин базары совланындан соң, чоларып ятан мейдандан нәме тапавуды бар. Хан-а, гүн эййәм гушлук болупдыр. Хер нәче ховур сачса-да, оңа йүрегим чойма аладам ёк. Хәли гүн яшар, гаранкы дүшер. Яшса яшыпдыр-да, догса догупдыр-да, мениң үчин пархы нәме?

Иймедимем, ичмедимем, ишиме гитдим. Нәхили баранымам билемок. Башлыгың янына барып: «Гүлнар!» диеними билйән. Башлык зөвве еринден туруп яныма гелди.

— Өлдүми? — дийип сорады. (Башлык маңа бейле сорагы бермесе-де бермездди, мениң йүзүм эдил ясдан гайдып гелениң йүзи ялы болара чәмели-дә.)

— Өленок. Эре чыкды. («Эре чыкды». Бу мениң бүтин өмрүмдә Гүлнарның адресине айдан ялңыз гөдек сөзүмди.)

— Шей дийсен-ай! Йүрегимизем ярдың! — дийди-де, башлык улы дертден сабан ялы, ерине гечип, аркайын отурды. Ол агыр оя батып, гөзүни бир нокада дикип отурышына келлесини яйкады.

— Бизин, гөрийән велин, хич затдан хабарымыз ёг-ов! Бизе нәме, адамлар ишлесе боляр. Биз диге шоны билйәс. Ким ишлейән болса, ким жан эдип зәхмет чекйән болса, хахыкы арзувам, пәк дуйгам, яшайша болан чәк-сиз сөйгем шоларда боляр, шоларда... Арзувы, дуйгыны, сөйгини дөрөдйәнем шоларың өзи. Онсоң, Ниязгулы, дурмушың шу меселесинде гаты эгә болмалы. Эшидйәрсәгәт уссалары бардыр, сагадың сесине гулак салдыгы. онуң нирсинин кемдигини деррев билип дурандыр. Бейле дийдигим, адамам сагәт ялыдыр дийдигим дәл. Адам дуйгуларындан чылшырымлы зат бармы нәме? Биз —



коммунистлерем шол сагат уссасы ялы, адамларын эхли дуйгуларына белет болмалы. Оңа оңлы гөзүңи етирип билмесең, микроскобың астына салып улалдып гөрмели. Өврөнмели. Онсоң деррев нетижә гелмели. Ине, Гүлнары алып гөрели. Колхозда яшларын арасында шонуң билен денәре адам тапармың? Тапмарсың. Ол ишинин уgrundа өлүп-өчүп баряр. Ол шу колхозын иши үчин, өз бригадасы үчин дөрәен ялы. Биз оңа гуваняс, сылаяс. Эхли затда голдаяс. А, онуң дуйгусы?.. Ол кими сөйүпдир, баран адамсы ким? Асла дурмуша чыкмагына нәме себәп болупдыр? Ине, оны велин икимиз билемзок.

Башлыгың бу айданлары мени кем-кемден өзүме гетирди. Ол жаныгып гүрлейәрди. Ол гүрлөп дурка, ики гезек дагы еринден турды. Мен велин языклы чагажык ялы бутнаман, йүзүми ашак салып отырдым. Башлык сөзүни кесениннен соңам онуң соңкы айдан сөзлери гулагымда гайталанып дурды: «А, онуң дуйгусы? Ол кими сөйүпдир, баран адамсы ким? Асла дурмуша чыкмагына нәме себәп болупдыр?» Бу сөзләр магнитофон лентасына язылан ялы, асыл бейнимин ичинден айрылмаярды. Гайталанды дурды, гайталанды дурды. Тарса еримден турдум. «Мен барыны билйәрин. Онуң дуйгусынам билйәрдим. Дурмуша чыкмагына-да мен себәп болдум. Мен оны сөййәдим!» дийип гыгырыбересим гелди. Онянча башлыгың гепләни оңат болайды.

— Хай диймәнем йыгым башланжак! Тфү, ичигар галмыш!.. — Ол шей дийди-де, еринден туруп, чалт-чалт йөрәп, икибака гезмеледи. Эпишгәниң өңүнә барып, дашарык серетди. Эп-эсли середип дурды. Мен онуң өз-өзи билен гүрлешйән ялы ювашжа айдан сөзлерини эшитдим.

— Ек. Ол бейтмез. Гүлнар дурмуша чыкдым дийип ишини ташламаз. Ол хөкман гайдып гелер.

Бирденем маңа тарап өврүлди-де:

— Ханы, бәш-алты гүн гарашалы — дийди.

Мен гайта Гүлнар гидениндей соңкы үч-дөрт гүнүми ганымат гечирен экеним. Башлык: «Ханы, бәш-алты гүн гарашалы» дийип айданындан соң, бәшиленжи гүнде, анры гитсе алтыланжы гүнде Гүлнар гүррүңсиз гелер өйдйәрдим. Бәшиленжи гүнем, алтыланжы гүнем гелмеди велин, тәзеден ховул алып башладым. Елдиргән ялы көчелерде, дүзлерде ыкдым йөрдүм. Гүлнар маңа гөрүнмән, букулып ятандыр өйдүп, говача мейданларына ай-

ландым. Гөвнүме болмаса, атызың ол четинден келлесини галдырайжак ялыды. Хан-ха, мейдан дүшелгесем гөрнүп дур. Гүлнар пагта гурадылян мейданчаң хаятжыгына чыкып, даш-төверегине середер. Бирденем маңа гөзи дүшүп: «Сен нәме ол ерде ялтаклап дурсун! Мен гелдим ахыры. Мен бәрде!» дийип гыгырар өйтдүм. Худай берсин Гүлнары! Колхозчыларам онуң йитирим боландыгына гахарлары гелйән ялы, бир хили тукат гөрүнйәрдилер. Олар менден Гүлнар хақында сорар өйдйәрдим. «Сен хеммесини билйән! Ханы, бригадиримизи нәтдиң? Жогап бер!» дийип, якамдан тутайжак ялыдылар. Ген зат. Хич ким менден зат сорамады. Эгер бармысынам диеноклар. Хер ким өз иши билен гайда-гаймалашык. Өйүмизе доланып гелсемем, ене жаныма жай тапмаярдым. Далбарын астына, Гүлнарын ятян ерине гөзүм дүшүп бир янян, эпишгелерине гарап ики янян. Оглумдыр эжеми гөрүп болса үч янян.

Шол агшам бирден гүпбе бир зат ядыма дүшди-де, магазине тарап елк ясайдым. Шол ерде Гүлнарын какасы сакчылык эдйәрди. Ине, шол барыны илик-дүвме айдып берер диен нетижә гелдим.

\* \* \*

Эшидер болсаң, гардаш! Гүлнарын какасы ховлын ичинде, гапың агзында чилим күкеден болуп отуран экен. Онуң голайжагына барып, үстүнә абанып дуршума:

— Эссалавмалейким, гоңшы! — дийдим.

— Вaleyким эссалам, телин! — дийип, гаты гадырлы гаршылады. Гапдалындакы хүмер болуп үйшүп дуран бош яшиклерин бирини гетирип дүндерип гойды-да:

— Отур бакалы, гоңшы! — дийди.

Отурдым. Ол маңа чилим узатды. Чекмейәнем болсам, бирини алып отладым. Үч-дөрт гезек сордум велин, хырра башым айланды. Соң оны ере ташлап, эдил кастым бар ялы, эдикли аягым билен мынжыратдым.

— Ай, шу ичигар, чилимин нәме пейдасы барка? Эдилжек зәхер ялы, эййәм башымы айлады.

Гүлнарын какасы мениң мынжырадан чилимме сөредип отурышына чалажа йылгырды. Бу онуң маңа: «Сен чилимкеш дәл экениң!» дийдигиди.

— Хеем пейдасы бормы? Биз-ә халыс чилиме йүрегің-

ден сон, бирине өйленен болдум. Шо-да мени нешекең эден! Ягысы Гүлнар жан болды. Егсам, юмрук ялы чагада нәме гүнә болсун? Ол вагтлар болайса он-он бир яшларындады. Гүлнар маңа «эй» дийди, «бей» дийди дийип, отурсам-турсам гулагымы газады дурды. Бирине ынанмасаң бирине ынанылар, хов! Хакыт шол гепи билен гөргүлини бир гезек өлдир ялы енчдимем. Егсам: «Кака жан, сен муны танаңок. Бу говы адам дәл» дийип өзеленмеси барды-ла. Эжелигиниң гепи үчин ураныма Гүлнар менден шейле бир гаты гөрдү велин, сен йене гой. Мен-ә гахарына ярылып өлээрмикән өйтдүм. Йүреги башга болса болмаз экен. Ол аял бир гүн өйүң гөзе ярарлы гошуну гөтерип, туруп өтәгидипдир. Аялы айрылды диен ат, аялы өлди диен хабардан ёкуш дегжек экен. Телим гүнлөп өйүмизден даш ишиге чыкып билмән отурдым. Келләме саңсар дашы деген ялы гитжек угрумы, баржак ёлумы сайгармадым. Ине, шонда шол дейюса агыз урдум. Тегелек үч йыл чекдим. Өйүмизде товуга йүклөре гош галмады. Бир гезек азарлап, тас өлүпдим. Диләре гапым, сатара зат ёкды, чыдаман аглабердим. Шонда дадыма Гүлнар етишәйди. Онда эжесинден галан гызылдан гүляка барды. Мен оны дүнйәң пулуны харчлап, йөрите ясадыпдым. «Кака жан, сен эжизләп-сиң. Ме, шуны сатынай!» дийди-де, гүлякасыны өнүме оқлады. Башда бир бегенәйжегем болдум. Соң бирден ятан еримден дик отурайдым. «Ёк, ёк» дийдим. «Өлсө-мем муны эдип билмен. Сениң якаңдакы зады, топарыл, тиръеге чалшанымдан, говусы, өлейин!» дийдим. Гүляканы өзүне узатдым. Бир сагат гечип-гечмәнкә, Гүлнар доланып гелди-де, өнүме бир пенже пул оклады. Пулы гарбап алдым. Еримден туруп, өйден чыкдымам велин, гүп-бе бир зат ядыма дүшүп, ызыма доландым. Гүлнарын букжакыгыны барлап гөрсөм, гүлякасы еринде ёкды. Өзүми лампа ере гойберәйдим. Шол пулы совмадымам, эллемедимем. Менем чекмәним билен өләймедим. Юваш-ювашдан адам болуп өтәгитдим. Сен Гүлнар жаны сатып пул аландыр өйдәң, мен онуң гүлякасынын пулунам алмандым, Шол сапар пулуны алып тиръек чекмәним билен хич зат болманды. Гайта, тиръегими тоймага себәп болды. Ине, онсоң гоңшы, мениң, яккы Гүлнар жаны сатып пулуны иенимден, өз этими өзүм иерип диениме пугта ынарайгын!..

Соң ол екеже агзам гүрлемеди. Менем гүрлемедим.

Эп-эсли салым дымшып отурдык. Ол ене-де чилим отланды. Шонда мен еримден турдум-да, онуң билен хош-лашдым. Яныннан туруп гайданымда оңа түйс йүрегимден ынанып гайтдым.

\* \* \*

Эшидер болсаң, гардаш! Шол гиже бирхили ынжалыклы ятдым. Оңат дүйшем гөрүпдирин. Эртеси ояна-нымда-да бирхили еңил гопдум. Шол гүн асыл хова-да ол диен ыссы болмады. Гөвнүме болмаса, шу гүн Гүлнар геләйжек ялы болды дурды. Зол-зол ёла середйән. Асыл өе гиресим геленок. Көчеден бири гечәйдиги шолдур өйдүп, бойнумы сүйндүрйән. Олам башга болуп чыкар. Шу гүн асыл гүлкүсем гулагыма гелди дурды. Гөзүми юмдугым яныма гелйәдежик отурыберйәр. Шол өңки йылгырышы, шол өңки гөзлери, шол өңки шар гара сачлары... Средйән, гүрлешип хезиллер эдинйән. Гөзүми ачянам велин, худай берсин Гүлнары.

Көчә чыкып, ёла гарап дуркам, дызыма бириниң юмшакык эли дегди. Оглум экени. Элинден тутдум. Олам мениң середип дуран тарапыма элини узадып, бир затлар дийди велин дүшүнмедим. Ол маңа Гүлнар шейләк гитди дийип айдян болаймасын? Мүмкин. Оглум Гүлнарын гиденини гөрүпди ахырын. Оглумың элинден тутдым-да, көче билен, Гүлнарын гиден угруна тарап йөрә бердим. Көче эп-эсли өң янымыздан сәг тарапа өврүлип гидйәрди. Шол өврүме барайдыгым узакдан Гүлнар гөрнер өйтдүм. Оглум шужагаз аралыга ченли-де мазалы ядады. Ики элини узадып: «Хопба» дийди. Гөтердим. Өврүме етип, ене ёла серетдик. Гүлнар гара бермеди. Оглум ене гидели дийип, өңе тарап элини узатды. Шол ики аралыкда ики саны машин гүрлөп гечип гитди. Үстүнде Гүлнары гөрәйжек ялы, бойнумы узадып галдым. Ене-де йөрәбердик. Хол, гөрүнйән тут агажының габадына етсек гөрнер. Етдик. Гөрүнмеди. Әхли хөвесим ятды дурубәрди. Гөрйән велин, Гүлнар гара берер ялы дәл. Ызыма бакдым. Бай-ба! Эп-эсли йөрәен болсак нәтжек. Оба чала гөрүнйәр. Не өңе гидип билйәс, не ыза. Икимизем дурус. Шу ерде фронт ядыма дүшди. Ики тарапынам габалып, не өңе, не ыза гитмәге мүмкинчилик болман, чыкара угур галмадык вагтында адама он эссе гүйч гелйәр. Хер зат этмели велин, гә бавдан бөвсүп чык-

-ятан ювха болса нэтжек. Ол сизе гатнан болуп, гөзи менде болса нэтжек. Осмакладан болуп, мен хакда эжеңден сорап йөрен болса нэтжек. Ол онсоң бизе гатнап уграды. Мен оны периштедир өйтдүм. Гүлүм-ялым эдип, ичимден-багрымдан гечип барярды. Мен оны өзүме эже тутундым. Хер сөзүни дога гапладым. Ол сени шейлебир гүрледйэди велин, хий гояй! Ол сени хер хили сыпатда эдип гөркезйәрди. Мени сенден шейле бир элхедер алдырды, шейле бир үркүзди велин, соңабака сен гөзүмө мөй, ичян болуп гөрүндүн. Хей, ёгсам, сен онун янында: «Гүлнар мениң бойнума бөкүп дур. Месиргән байталам бейле болмаз» дийип айдармың? Хей, ёгсам, сен ол аялың аягына йыкылып: «Сен маңа гелэй!» дийип, гижегүндиз ялбарып йөренмисин. Ине, онун ин бәркиже дийдирийән зады! Ынанмаз ялы екеже дагам ер гоймады. Алдандым, алдандым! Соң билип галдым! «Сув сенрикден агансоң, пушайманың не пейда». Ери, өлейинми-йитейинми, шол залым хелей инди мениң гайын энем болды отурыберди. Ол маңа шол ерден машынлыжа ишиңе гатнар дурарсынам диен боляр-а! Гатнарсың авын сапыны! Ол мени гетирип, дузага салды. Дашыма тор айлады. Түйс, бүрә гахар эдип, көйнегини отланлары мен болдум. Вах, мен ол огланам дириже якан болсам нэтжек.

— Ол нэхили якдың — диеними дуйман галдым. Гүлнар бири эшидәймесин диен гөрнүшде даш-төверегине серетди. Онсоң маңа тарап бойнуны сүйндүрди-де, ювашжа дүшүндүрмәгә башлады.

— Бир-ики гүнлүкде, жүбүсинден бир зат гөзлөп, документлерини чыкарды велин, арасындан бир суратжык гайып ере дүшди. Ол онуң гачаныны гөрмеді. Менем билгешлейин айтмадым. Даш чыкдам велин, сураты элиме алып гөрдүм. Эдил хүйр-перилерденем овадан гыз-да! Бир овадан гөзлери бар велин, хошуңа гелсин! Деррев суратың аркасына язылан хаты окадым. «Эзизим! Нуры жан! Өлсөм ериңкидирин, ёгсам сениңкидирин» дийип языпдыр. Ол агшам өе доланып гелен десине: «Ери, муның нәме?» дийип, сураты гөркездим. Йүзи үч ювлан ак эсгә дөнәйди. Өзүни лампа ашак гой-бериберди. Шол гиже бир ах чекди велин, өзүмнүң рехимим гелди. Хава, эжеси велин, гайтам, шейле овадан гызы алдыртман, оглума сени алып берендирин дийип, маңа миннет эдйәр.

Мениң Гүлнара шейле бир рехимим гелди, хий, сен

гояй! Мен онуң хәзирки агыр халыны узак гөрүп дурма-га гурбатым чатмады. Гөзүм юмдум, улудан демими алдым-да, маңлайымы тутдум.

Өзүме гелип, гөзүм ачдым. Өйүң ичи думанлач гөрүнди. Илки Гүлнарың адамсыны гөрдүм. Соң эдил янымдажык отуран оглумы гөрдүм. Ин соңунда ол бөвүрде йүзүни ере берип аглап ятан Гүлнары гөрдүм. Эллерими гымылдадып, ысгын-мырадымы барладым. Ганымат. Келләмиң ашагына яссык гоян экенлер. Турмага хыялландым. Зордан тирсегиме галдым. Шонда мен Гүлнарың адамсының дуршуна саңылдап дурандыгыны аңладым. Элинде ичи сувлы кружка барды. Агзыма сув дамдыран болара чемели-дә. Ол ховсалалы гүрледі.

— Тасдан-а ганыңыза галан экеним! Мен сизнң яралыдыгыңызы билмәндириң. Гаты ховплы яраңыз бар экен! Гүлнар айдансоң билип галдым.

Мен сесими чыкармадым. Онун сеси гулагыма бир хили өлүгси, гүйчли тупаның ичинден гелйән ялы болуп эшидилйәрди.

— Гүлнар билен сизнң нэхили танышлыгыңыз бар? Сесими чыкармадым.

— Оны сен ниреден танаяң?

Сесими чыкармадым.

— Сен бу ерик нәме үчин гелдин?

Сесими чыкармадым. Ол бу гезек Гүлнара тарап өврүлди-де:

— Бу ким? — дийип гыгырды. Гүлнар дине хоркулдап агламак билен жогап берди. Гүлнарың адамсы сорагыны ене гайталады.

— Эшидйәрмиң, сенден сораляр!

— Онун кимдигине эжең белетдир...

Гүлнарын бу жогабына өзүмем бир хили болдум. Эма онуң бу жогабы адамсына хас бетеррәк тәсир эден болара чемели, йүзи боз-яз болды. Бир гызарды, бир атарды. Диере сөз тапман, йүзүни ашак салды. Улы бир пикире батды. Мегерем, Гүлнарың муны нә себәбе диендигиниң магадына етеси гелендир. Мегерем, оны бу вагт Гүлнардан сорап билип билмежегине гөзи етендир. Эжесинден сорап билейин дийсе-де, бу төверекде эжеси гөрүнмейәрди. Ёгса-да, мунуң ялы ерде о тетелли аялың гөрүнжек гуманы бармы? Мен оңа шейле дийдим:

— Мен бу ерик эрбет максат билен-ә гелмәндим...



Ол ялт эдип маңа серетди. Шонда онуң өсгүн меле сачлары чыгжарып дуран ап-ак маңлайының үстүне дөкүлишип гитди. Ийти гөзлери ялпылдады. Бир зат диер өйтдүм. Хич зат диймеді. Мен еримден турдум. Оглумың элинден тутдум-да, гапа йөнөлдүм. Өврүлип ызыма бакдым.

— Багышла, иним! Мен сизе сәхелче-де пәсгел бермек ислемәндим. Бидерек ере гыздың. Мен-ә сизинң динң сүй-жи гүнүңизе шәрик — дийдим. Дашкы ишиге чыканым-да Гүлнарың улы ил билен аглаян сесини эшитдим. Иүрегим гыйым-гыйым болды. Йөне эшитмезлиге салайдым.



Эшидер болсаң, гардаш! Сөвешде еңлен солдат ялы. Йүзүми саллап өйүмизе гайтдым. Ёла дүшүп, оглумы элиме алдым. Халыма гынаның ялы, оглум ики эли билен бойнумдан гужаклап гелйәрди. Даш көчә етмәнкәм чыралар янды. О-хо-хов! Оглумың гадырыны шу ерде билендирин. Шол дагы болмадык болса нәхили болардык? Оглум голтугымда йүрегими йыладыпжык барялды. Нокгы-нокгы эдип гүр берйәрди. Ол гөвнүме теселли берйәрди. Мен еке дәлдим, оглум барды! Оглумам еке дәлди. Мен бардым. Шунуң ялы гөвнүм гөтериляберенде Гүлнар ядыма дүшәййәр. Ол ер багыртлап, аглап галды ахырын! Онуң кими бар? Адамсы бар. Какасы бар. Гайын әнеси бар. Онда нәме ер багыртлап аглап ятыр. Неңең ағламасын? Ненең ер багыртламасын! Онуң хич кими галмады. Онуң бар мыдары оглум икимизди. Ине, икимизем-ә оны гоюп, гайдып баряс. Гөргүли Гүлнар! Хенизем аглап ятырмак? Адамсы, яңкы яш йигит оңа хөре-көше етмейәрмикә? Гүлнарың маңлайыны дызының үстүнде гоюп, аркасындан, сачындан сыпаламаярмак? Я-да йүзүни ашак салып, ол нерессе-де сессиз гөзүңден дөкүп отырмак? Я-да мен чыкан дессиме гайын әнеси гелип, бир элини быкынына гоюп, инчели-ёгынлы сеси билен үстүне чөвжөп дурмука? «Нәме, мениң ясыма гелдинми? Еке дикрарымы гайгыдан игледип өлдүржек болянмы? Билип гой, гырнак, асылып өләйсеңем башга алнындан дирежек гапы тапмарсың. Хер яна ятсаңам, ол-а әриндир, менем гайын әнендирин!» диййәрмикә? Гараз, Гүлнарың бу вагт нә ягдайдадыгыны биләймек кынды. Нәмә ёрсаң ёруп отурмалыды.

Эртир: «Гүлнарлара гитдим» дийип айтсам, башлык нәме диер? Ол: «Гүлнар хачан ише чыкяр» дийип сорамазмы? Ери, мен нәме жогап береркәм? Ол меселеде Гүлнардан хабар сорамага-да мүмкинчилигим болмады ахырын! Гүлнар, Гүлнар! Өзүңем, менем кын ягдайлар салдың-да!

Мен өе пыядалап бараным кем болмады. Мунуң ялы ягдайда бир ерде отурандан йөрән еңил дүшйәр.

Оглум ярпы ёла етмән уклады. Әжеси өленден соң, онуң бар тутарыгы Гүлнарды. Ол шоңа деррев имринди өтәгитди. Гүлнар элине алдыгы оглумың гечиси яйрарды. Догумланыберерди. Бирденкә жакгылдап гүлерди, бирденем өйкелән болуп торсарыларды. Нәзини ардырарды, айнан боларды. Муңа Гүлнарың гахары гелермикән өйтсең, гайтам, хезил эдинерди. Ондан өзүне леззет аларды. Чага халкының хәсиетини өзүңиз билйәрсиниз. Ким йүз берсе шонлук ахырын! Буларың бир-бирини шейле онат гөрийәндиклерине әжем икимиз бегенип, ики болуп билмездик. Оглум инди ким билен оюн эдишеркә? Оглум Гүлнаны гөреси гелсе, олар тарап юмлуғы берерди. Оны инди гөреси гелсе нәме ишләркә? Гүлнар ондан мазалы арасыны ачды ахырын! Бар алада ене-де әжемин башына дүшди. Ханы, инди онда өңки гужур? Гөргүли, тә өлинчә бизинң угрумызда серменип гечмели болды. Шу вагтам бизи алада эдинип, хер бир аяк сесине бизмикән өйдүп, динширгөп отурандыр. Биз тә мазалы даңы атырман бармасагам укламаз. Шол бизинң саглыгымызы диләп әхли өвлүйәлери, худайы чагырып, гөзүни йылпылдадып ятандыр. Бәрден барарсынам велин, хезиллер эдинер. Тарса дик отурар. «Не бейле эглендиниз?» диер. Кемини-кәсини сорар. Дине еринң гечип ятарсын велин, шонда онуң жаны арам тапар. Дине шондан соң аягыны узадып, аркайын уклар.

Ине, шу затлар хакында ойлана-ойлана гөзүмнң өни үмезләберди. Келләми яйкап, хырчымы дишледим. Өз-өзүми йигрендим. Ёгсам, аягымы сүйрәп, онуң янына-да бардым. Душудым. Гөргүли, мени гөрүп, әхли арзы-халыны беян этди. Иң сонунда-да оңа екеже агзам сөз гатман гайтдым. Гүлнар аглап отырка: «Саг бол, биз-ә гитдик» дийип бир айтсам болмаярмы? Эдил агзыма сув алан ялы, йүзүми саллап чыкып гайдыпдырын! Я-да шу гозгаман гечен ярам әхли гүйч-кувватымы алайдымыка? Тас ызыма доланыпдым. «Гел, барайын-да, харам Тува-

гың якасындан тутайын. Иле гөз эдип, богуп өлдүрөйин» дийип пикир этдим.

Хава, Тувагы өлдүрөңүң кесевиси гөгөр! Ол Гүлнар икимизин арамызы бозды. Ол шейди, Гүлнара-да, маңа-да каст этди. Инди не Гүлнар гүлөр, не-де мен. Ол хут өз оглуна-да каст этди. Гүлнарын йүрегинин башга ердедигини гөрүп дурка, оңа бу дурмушун нэме леззети бар. Эк. Ол өз оглуна дәл, менин оглума каст этди. Оглумуң Гүлнарын, Гүлнарын оглумуң үстүндө өлүп ятандыкларыны өзүңиз гөрдүңиз ахырын!

Шу ой-пикирден соң гөзүмө ган инендигини билип дурун! Ери, өлжекми, йитжекми? Мен, Гүлнар, онун адамсы — үч болуп, бир Тувага алданышымызы дийсене! Гүлнар колхозын бригадири, хатлы-соватлы гыз, онун адамсам-а институтларын биринде окуп йөрөн болара чемели. Менем-а мен. Инди хеммәмиз, хич ерде ишлемән, ол өйдөн-ол өе, ол обадан-ол оба ыгып, геп гөзлөп йөрөн хатсыз-соватсыз бир аяла алданаймалымы? Вах, онун йүреги гурсун, йүреги! Бизин йүрегимизде зат эк. Онун йүреги велин көмүрденем гара. Ине, бизин алданан еримиз! Ери, инди бу ягдайдан чыкманың алажы болмаз-мыка?

Эшидер болсаң, гардаш! Гүлнара болан әхли умыт-жыгымы йитирип, өйүмизе тарап мытдылдап гелйөрдүм.

Ахырын өйүмизе голайлашдым. Даш-төверек чола-лыкды. Узагракдан итин үйрән сеслери эшидилйәрди. Голайжак бир ерде хораз гыгырды. «Бе, эййәм яры гиже болайдымыка?» дийип, ичими геплетдим. Болса болуп йөрөндир. Гүлнарын янындан барлып, хачанкы чыкылып гайдылышы. Өйүмизе голайландыгымызы аңлан-ялы оглума оянды. Мени танажак болуп, йүзүмө чинерилип бакды. Даш-төверегине ятаклады. «Оянай-дыңмы? Ай, инди, өйүмизе-де гелдик, оглум» дийдим. Оглум: «Ха-на!» дийип, Ая элини узатды. «Ай жәчже-ми?» дийдим. Оны саг элимден чеп элиме гөтердим. Тү-велеме, аграмына элим гуршуп гиден экен.

Өйүмизе совулжак болдумам велин, хаятын көлеге-синде бири гымылдан ялы болды. Сакга аяк чекдим. Би-зе тарап бир-ики әдим әтләйдем өйдйән. Гижәнин бир вагты өйүмизин гапдалында бу адам нэме ишлөп йөркө?

Ол адам бир азажык дуран ялы этди-де, ене-де бәрик йөрөп уграды. Әтичлык үчин оглуму гужагымдан ере дүшүрдүм. Ол гара хас голайлап, көлегеден ягта сай-ландам велин, ок ялы атылып үстүне топулдым. Тас гар-пышыпдык!

— Гүлнар?!..

Ол хич зат дийип билмән, йүзүн ашак салды.

Маңа бу затларын бары дүйш ялыды. Өз гөзүмө өзүм ынанмажак болярдым. Ол улы бир тупаның гаршысына сөвөшип, индем ондан саг-аман сыпан ялы аркайын дур-ды. Менин велин тарсылдап, йүрегим агзымдан чыкып барярды.

— Сен нәхили бу ерлере дүшдүн?

— Өзи машынлы гетирип гитди.

— Адамыңмы?

— Хава.

— Вагтлайын гелдинми?

— Өмүрлик.

Ене-де бир зат соражак болдум. Ичигар галмыш бол-мады. Бокурдагым долды-да, демим тутулайды.